


ചെങ്ങന്നൂർ ഭദ്രാസന മുഖപത്രം

ബലമർ പത്രിക

വാല്യം 29 ലക്കം 8

ആഗസ്റ്റ് 2016





വി. മറിയം: കൈയ്പിനെ മധുരമാക്കിയ ജീവിതം

മാനവരാശിയുടെ രക്ഷയ്ക്കും വീണ്ടെടുപ്പിനും മുളച്ച ദിവ്യമായ ഇടപെടലിന്റെ നിർമ്മലമായ മാധ്യമമായിരുന്നു വി. കന്യക മറിയം. മനുഷ്യവർഗത്തെ ദൈവഹാര്യമായി പുനഃരായി സൃഷ്ടിക്കുവാൻ തയ്യാറായ ദൈവം, കാലത്തിന്റെ പിഴകളെ അതിജീവിക്കുന്ന കാര്യവും ശാലീനതയും സാദ്രമായ മൗനവും മാധുര്യവും ഉള്ള ഒരു ജീവിതത്തെ അതിനായി തിരഞ്ഞെടുത്തു. വി. കന്യക മറിയം ദൈവമാതാവ് ആകുന്നത് അവൾ പ്രസവിച്ച പൈതൽ ദൈവം ആയിരിക്കുന്നതിനാലാണ്, മനുഷ്യാവതാരം ചെയ്ത ദൈവത്തിന് മജ്ജയും മാംസവും നൽകി പാലുട്ടി വളർത്തി എന്നതിനാലാണ്. (യോഹ. 1:14)

സാദ്രമായ മൗനത്തിന്റെ ലാവണ്യം സുവിശേഷങ്ങൾ വി. മറിയാമിൽ അടയാളപ്പെടുത്തുന്നുണ്ട്. ജീവിതത്തിന്റെ തീ പാതകളിൽ എല്ലാം ഹൃദയത്തിൽ സംഗ്രഹിച്ച് സ്വയം ദൈവഹിതത്തിനു വിധേയപ്പെടുത്തി രക്ഷാകര പദ്ധതിയുടെ ഭാഗമായി തീരുന്നു വി. കന്യക മറിയം. ദൈവപുത്രന് ജന്മം നൽകിയതുകൊണ്ട് മാത്രമല്ല, ദൈവത്തിന്റെ എല്ലാ ഇഷ്ടങ്ങൾക്കും തന്നെത്തന്നെ വിധേയപ്പെടുത്തിയതുകൊണ്ടാണ് സ്ത്രീകളിൽ അനുഗ്രഹിതമായതും സകല തലമുറയും അവളെ ഭാഗ്യവതി എന്ന് പ്രകീർത്തിച്ചതും. മറിയത്തിന്റെ സങ്കടങ്ങളിലും ഏകാന്തതകളിലും സഹന നിമിഷങ്ങളിലും ദൈവം നിശബ്ദനായൊരു സഹയാത്രികനെ പോലെയായിരുന്നു. ഹൃദയഭേദകമായ വാൾ (ലൂക്കോ. 2:35) അനുഭവങ്ങൾ ഉണ്ടായിട്ടും ഒന്നിനെയും ചോദ്യം ചെയ്യാതെ, ഒന്നിനോടും പരിഭവിക്കാതെ ദൈവം നിശ്ചയിച്ചാനയിച്ച പാതയിലൂടെ മൗനമായി നടന്നു നീങ്ങി. ഗാഢമായ ധ്യാനവും സാദ്രമായ മൗനവും കൊണ്ട് മുദ്രവയ്ക്കപ്പെട്ട ജീവിതമായിരുന്നു വി. കന്യക മറിയത്തിന്റേത്.

വി.മറിയത്തിന്റെ മൗനത്തിൽ നിന്നും പുവിട്ട സ്നേഹവും കരുണയുമാണ് അവളുടെ ജീവിതത്തിൽ ഉടനീളം മുന്നോട്ട് നയിച്ചത്. കാനായിലെ കല്ലുറപ്പാണത്തിൽ ഈ സ്നേഹത്തിന്റേയും കാര്യത്തിന്റേയും സുഗന്ധം വീശുന്നുണ്ടായിരുന്നു. അവിടെയുണ്ടായ കുറവ് കണ്ടെന്ന് നടിച്ചതു തന്റെ പുത്രനെ അത്ഭുതം പ്രവർത്തിക്കാൻ പ്രേരിപ്പിച്ചതും വെള്ളത്തെ മേൽത്തരമായ വീഞ്ഞാക്കി രൂപാന്തരപ്പെടുത്തിയും. (യോഹ. 2:1-11) ആ വീഞ്ഞിനേക്കാൾ മാധുര്യം വി. കന്യകമറിയാമിന്റെ പ്രവർത്തിക്കുണ്ടായിരുന്നു.

മലയാളത്തിന്റെ പ്രിയ എഴുത്തുകാരനായ ശ്രീ. കെ. പി. അപ്പൻ വി.കന്യകമറിയത്തെ കുറിച്ച് രചിച്ച ‘മധുരം നിന്റെ ജീവിതം’ എന്ന ഗ്രന്ഥത്തിൽ ‘മധുരം’ എന്ന വാക്ക് വി. മറിയത്തിനു ഏറ്റവും അനുയോജ്യപദമെന്ന് പറയുന്നു. കന്യകമറിയത്തിന്റെ നിസ്തുലതയാണ് ആ ജീവിതത്തെ മധുരമാക്കി തീർക്കുന്നത്. മറിയം തീരുമാനങ്ങളിൽ ധീരയായിരുന്നു. ദീർഘ ദൃഷ്ടിയുള്ളവളായിരുന്നു. നിത്യ മഹത്വത്തിലേക്ക് വിളിക്കപ്പെട്ടവളായിത്തീർന്നു. അതിനാൽ വി. മറിയത്തിന്റെ ജീവിതത്തിനു മാധുര്യമുണ്ട്. ഭാവിസ്വയം അറിഞ്ഞതിന്റെ മധുരമായിരുന്നു അത്. “ഇന്നു മുതൽ എല്ലാ തലമുറയും എന്നെ ഭാഗ്യവതി എന്നു വാഴ്ത്തും” (ലൂക്കോ. 1:48) എന്ന് സ്വയം പറഞ്ഞപ്പോൾ തന്റെ ജീവിതത്തിന്റെ മാധുര്യത്തെ മറിയം വിചാരങ്ങളിൽ രുചിച്ചു നോക്കുകയായിരുന്നു.

മംഗളവാർത്തയുടെയും ദൈവപുത്രന്റെ തിരുവിരലുകളുടെയും മനുഷ്യാവതാരത്തിന്റെയും പീഡാസഹനത്തിന്റെയും കുരിശുരമണത്തിന്റെയും പുനരുത്ഥാനത്തിന്റെയും സാക്ഷിയായി ചരിത്ര കേന്ദ്രത്തിൽ മാത്രമല്ല, അനേകായിരങ്ങളുടെ ഹൃദയങ്ങളിലും സ്വർഗീയ മദ്ധ്യസ്ഥയായി വി. കന്യകമറിയം ഇന്നും നിലകൊള്ളുന്നു.

ഫാ. ഏബ്രഹാം കോശി കുറുപ്പുറത്ത്



പകുതായ മതബോധനം തീവ്രവാദ മതബോധനത്തിന് മറുമരുന്ന്

വിശ്വാസത്തിൽ വേരുന്നി വളരുന്ന തലമുറയാണ് ഏതു സമുദായത്തിന്റെയും അടിത്തറ. ഉത്തരാധുനികതയുടെയും, സാമൂഹിക മാദ്ധ്യമങ്ങളുടെയും നിർണ്ണായക സ്വാധീനമുള്ള ഈ തലമുറയിൽ വിശ്വാസ രൂപീകരണം ഏറ്റവും നിർണ്ണായകവും ക്ലേശപൂർണ്ണവുമായി മാറുന്നു. ചടങ്ങുപോലെ നിർവ്വഹിക്കുവാൻ യുവജനങ്ങളുടെ മുമ്പിലേക്ക് ഇട്ടുകൊടുക്കുന്ന വിശ്വാസ പഠന ആഹ്വാനങ്ങൾക്ക് അവരെ സ്വാധീനിക്കുവാൻ കഴിയുകയില്ല. എല്ലാ മത - സാമുദായിക സമൂഹങ്ങളും വിശ്വാസ രൂപീകരണത്തിന് പരമ്പരാഗതമായ സംവിധാനങ്ങൾ ഒരുക്കിയിട്ടുണ്ട്. ഒരു പ്രായംവരെ നിർബന്ധം മൂലവും മനസ്സിലാ മനസ്സോടും ഭൂരിഭാഗവും മതബോധനത്തിന്റെ ഭാഗമാകാറുണ്ട്. എന്നാൽ ആഴമായ ഒരു വിശ്വാസ രൂപീകരണത്തിലേക്ക് ഇത് അവരെ നയിക്കുന്നില്ല. ഇതുതന്നെയാണ് നമ്മുടെ വിശ്വാസ സമൂഹത്തിന്റെ ഏറ്റവും വലിയ പ്രതിസന്ധി.

ഈയടുത്ത കാലത്ത് കേരളം ഏറ്റവും ഉത്കണ്ഠയോടെ വീക്ഷിച്ച യുവജനങ്ങളുടെ തിരോധാനങ്ങൾ ഉണ്ട്. ഏതെങ്കിലും പ്രത്യേക മതവിഭാഗത്തെ പ്രതികൂട്ടിൽ ആക്കാനുള്ള ആരോപണ പ്രത്യാരോപണങ്ങളായി ഈ വിഷയം രാഷ്ട്രീയവത്കരിച്ചപ്പോൾ നാം ഗൗരവപൂർവ്വം വിലയിരുത്തേണ്ട ചില വസ്തുതകൾ ഇതിന്റെ പിന്നാമ്പുറങ്ങളിൽ ഉണ്ട്. ആറുമാസക്കാലം കൊണ്ട് ഒരു മതത്തിൽ നിന്ന് മറ്റൊരു മതത്തിലേക്ക് ഒരാൾ മാറ്റപ്പെടുന്നു എന്നതിൽ മാത്രമല്ല അവർ ആ മതത്തിനുവേണ്ടി ചാവേർ ആകാൻ നാടും വീടും ഉപേക്ഷിച്ച് തയ്യാറാകുന്നു എന്നത് ആശങ്കാജനകമാണ്. എന്നാൽ ബാല്യത്തിലും കൗമാരത്തിലുമൊക്കെ നടത്തിയ മതബോധനം ഒരു സ്വാധീനവും ചെലുത്താതെ പരാജയപ്പെടുന്നതും ആറുമാസംകൊണ്ട് ഒരുവനെ മരിക്കാൻ പോലും തയ്യാറാക്കുന്ന തീവ്രവാദ വിശ്വാസത്തിലേക്ക് നയിക്കാൻ ചിലർക്ക് കഴിയുന്നവണ്ണം വിശകലനത്തിന് വിധേയമാകണം. നേരമില്ലായ്മയേയും താല്പര്യമില്ലായ്മയേയും കൂട്ടുകെട്ടുകളേയുമൊക്കെ പഴിചാരി നമ്മുടെ മതബോധനത്തിന്റെ അപര്യാപ്തത നാം സ്വയം നീതികരണത്തിലൂടെ മറച്ചുവയ്ക്കുമ്പോൾ ഏറെ അപകടകരമായ അവസ്ഥയിലേക്ക് യുവജനങ്ങളെ നയിക്കുവാൻ പ്രേരിപ്പിക്കുന്ന മതബോധന ശൈലികളിൽ ആകൃഷ്ടരാകുന്നവരുടെ എണ്ണം വർദ്ധിക്കാൻ അത് കാരണമാകുന്നു.

ഒരു അടിയന്തിര പരിഹാരം മാത്രമേ നമുക്കു മുമ്പിലുള്ളൂ. മതബോധനത്തെ കേട്ടുമടുത്ത പരമ്പരാഗത ശൈലിയിൽ നിന്ന് മോചിപ്പിച്ച് ലഭ്യമായ സാമൂഹിക നവമാധ്യമ സങ്കേതങ്ങൾ ഉപയോഗിച്ച് ഫലപ്രദമായി പങ്കുവയ്ക്കൽ എല്ലാ മതങ്ങളും യുദ്ധകാലാടിസ്ഥാനത്തിൽ തയ്യാറാകണം. വിശ്വാസ രൂപീകരണം ക്ലാസ്സ്മുറിയിൽ മാത്രം ചർച്ച ചെയ്യപ്പെടാതെ നമ്മുടെ കുടുംബങ്ങളിൽ വിശ്വാസം ചർച്ചാവിഷയവും പഠനവിഷയവും ആയി മാറിയാൽ മാത്രമേ അപകടകരമായ തീവ്രവാദം വിശ്വാസത്തെ പ്രതിരോധിക്കുവാൻ കഴിയുകയുള്ളൂ.

തോമസ് മാർ അത്താനാസിയോസ് മെത്രാപ്പോലീത്ത

വി. കുർബാനയും പ്രതീകശക്തിയും

(കഴിഞ്ഞ ലക്കം തുടർച്ച...)

ആചാരവും ചൈതന്യവും

‘നമ്മുടെ ചെറിയ ഗ്രഹമായ ഭൂമി’ എന്നു ഭൂഗോളത്തെ ഇന്നു വിശേഷിപ്പിക്കാറുണ്ട്. ഒരു ചെറിയ ഗോളാകൃതിയിലുള്ള ദുർബലമായൊരു ഗ്രഹത്തെയാണ് ബാഹ്യാകാശ സഞ്ചാരികൾ പുറത്തുനിന്നു നോക്കുമ്പോൾ കാണുന്നത്. സൂര്യനും മറ്റു ഗ്രഹങ്ങളുമടങ്ങിയ സൗരയൂഥത്തിന്റെ ഒരു ഭാഗവുമാണ് നമ്മൾ. നമ്മുടെ സൂര്യനേക്കാൾ അനവധി മടങ്ങു വലിപ്പമുള്ള കോടാനുകോടി സൂര്യന്മാരുള്ള നക്ഷത്രസമൂഹങ്ങൾ നമുക്ക് ചുറ്റുമുണ്ട്. ഈ അചിന്ത്യ ശക്തിയുൾക്കൊള്ളുന്ന പ്രപഞ്ചം നിരന്തരം പുറത്തേക്ക് വികസിച്ചുകൊണ്ടിരിക്കുന്നു. അതേ സമയം അത് ഒന്നായി നിലകൊള്ളുകയും ചെയ്യുന്നു. നാം ഭൂമിയിൽ നിശ്ചലരായി, സ്ഥിരമായി നിൽക്കുന്നു എന്നു തോന്നുമ്പോഴും നാം പ്രപഞ്ചത്തിന്റെ വികാസതരയിൽ അറിയാതെ പങ്കാളികളാകുന്നു. ഭൂമിയുടെ രണ്ടുതരം കറക്കങ്ങൾക്കു നാം വിധേയരാകുന്നു. ഗാലക്സികളുടെ ആന്ദോളനങ്ങളിൽ നാം സംബന്ധിക്കാകുന്നു. വിശുദ്ധ കുർബാനയിൽ അപ്പവിത്തുകളെ ദൈവത്തിനു സമർപ്പിച്ചു തന്റെ സൃഷ്ടിക്കുവേണ്ടി നാം പ്രാർത്ഥിക്കുമ്പോൾ ഈ ചലനങ്ങളൊന്നും നമ്മെ അലോസരപ്പെടുത്താറില്ല. ആചാര നിബദ്ധവും സ്നേഹശൂന്യവുമായ ഒരു കർമ്മത്തിനു മുകസാ

ക്ഷികളായി നിലകൊണ്ട്, ശൂന്യമായ മനസ്സോടെ തിരിയെപ്പോകുന്ന ധാരാളം ജനങ്ങളുണ്ട്. നമ്മുടെ സമർപ്പണത്തിന്റെ പ്രതീകശക്തി അനുഭവിച്ചറിഞ്ഞാൽ, ചലനാത്മകവും വികസാരവുമായ ഒരു അതീത യാഥാർത്ഥ്യത്തിലേക്കാണ് നാം പ്രവേശിക്കുന്നതെന്നു നമുക്കു ബോധ്യമാവും.

പ്രതീകങ്ങളുടെ ശക്തിയെ ഊതിക്കളയുകയും അവയെ വരണ്ട അടയാളപ്പലകകളായി മാറ്റുകയും ചെയ്യുന്നതു പലപ്പോഴും ആചാരനിബദ്ധമായ ആവർത്തനമാണ്. വിശുദ്ധ കുർബാനയിൽ നാം സ്വീകരിച്ചിരിക്കുന്ന പ്രതീകങ്ങളുടെ ഊർജ്ജസ്രോതസ്സിലേക്ക് പ്രവേശിക്കണമെങ്കിൽ ശരീരത്തിന്റെയും മനസ്സിന്റെയും ആത്മാവിന്റെയും ഒരുക്കവും പങ്കാളിത്തവും ആവശ്യമാണ്. ജനങ്ങൾ വെറും കാണികളായി നിൽക്കുന്ന ആരാധന ഓർത്തഡോക്സ് പാരമ്പര്യമല്ല. ‘കുർബാന കാണുക’ എന്നല്ല ‘കുർബാനയിൽ പങ്കെടുക്കുക’ എന്നാണ് നമ്മുടെ യഥാർത്ഥ പാരമ്പര്യം. ഓർത്തഡോക്സ് സഭകൾ വിശുദ്ധ കുർബാനയുടെ പ്രാധാന്യത്തെക്കുറിച്ച് എന്തെല്ലാം പറഞ്ഞാലും, ഗ്രീക്ക് ഓർത്തഡോക്സ് സഭയിലും മറ്റും കുർബാന ജനങ്ങൾക്ക് കാര്യമായ പങ്കാളിത്തമില്ലാത്ത വെറുമൊരു വൈദികാചാരമായി ചിലപ്പോൾ അനുഭവപ്പെടാറുണ്ട്.

അന്യവൽകൃതമായ പ്രതീകങ്ങൾ

പ്രതീകങ്ങൾ അനുഷ്ഠാന പ്രധാനവും അർത്ഥ

ശുന്യവുമായിത്തീരാനുള്ള സാധ്യത എപ്പോഴുമുണ്ട്. ആരാധനയിൽ അങ്ങനെ സംഭവിക്കാനിടയായാൽ, അതിന്റെ പ്രധാന കാരണം, പ്രതീകങ്ങൾ ജീവനുള്ള ആരാധക സമൂഹത്തിൽനിന്ന് അന്യവൽക്കരിക്കപ്പെടുന്നതാണ്. ഞാൻ ഊഷ്മളമായ സ്നേഹത്തോടെ നിങ്ങളുടെ കയ്യിൽ നേരിട്ടു നൽകുന്ന ഒരു സമ്മാനത്തിനു പ്രതീകശക്തിയുണ്ട്. കാരണം എന്റെ ഹൃദയത്തിന്റെ ഭാഗമാണത്. അതുകൊണ്ട് നിങ്ങളുടെ ഹൃദയത്തിന്റെയും ഭാഗമായി അതു മാറുന്നു. ഇവിടെ പ്രതീകവസ്തു എന്നിൽനിന്നും നിങ്ങളിൽ നിന്നും അന്യമല്ല. എന്നാൽ അതേ സമ്മാനം തന്നെ, വെറുമൊരു ഉപചാരം നിർവഹിക്കുവാൻവേണ്ടി, സ്നേഹശൂന്യമായി, ഞാനൊരു വഴിപോക്കന്റെ കൈയിൽ കൊടുത്തു നിങ്ങളുടെ വീട്ടുപടിക്കൽ വച്ചേക്കാൻ പറഞ്ഞാൽ, അതിന്റെ പ്രതീക ശക്തി വാർന്നുപോകുന്നു. കാരണം പ്രതീകം ജീവനുള്ള മനുഷ്യവ്യക്തിയിൽ നിന്ന് അന്യവൽക്കൃതമായിരിക്കുന്നു.

‘വഴിപാടു നിവർത്തിക്കുക’ എന്ന്, നാം താൽപര്യമില്ലാതെ ചെയ്യുന്ന ചില കർമ്മങ്ങളെ വിശേഷിപ്പിക്കാറുണ്ടല്ലോ. അന്യവൽക്കൃതമായ പ്രതീകങ്ങൾ ഉപയോഗിച്ചു നടത്തുന്ന എല്ലാ ആരാധനകളും വഴിപാടു നിവർത്തിക്കലാണ്. നമ്മുടെ കുർബാനയ്ക്ക് സംഭവിക്കാവുന്നതും കുറെയൊക്കെ സംഭവിച്ചുകൊണ്ടിരിക്കുന്നതുമായ അപകടം ഇതാണ്.

ശരീരമെന്ന പ്രതീകം

നമ്മുടെ ശരീരത്തിന്റെ വിവിധ ചലനങ്ങളുടെയും നിലകളുടെയും പ്രതീകാത്മകമായ അർത്ഥം തുടക്കത്തിൽ സൂചിപ്പിച്ചല്ലോ. ആത്യന്തികമായി നമ്മുടെ ശരീരം തന്നെയാണ് ആരാധനയിൽ മുഖ്യപ്രതീകമായി വർത്തിക്കുന്നത്. ‘നിങ്ങൾ വിവേകപൂർവകമായ ആരാധനയായി നിങ്ങളുടെ ശരീരങ്ങളെ ജീവനും വിശുദ്ധിയും ദൈവത്തിനു പ്രസാദവുമുള്ള യാഗമായി സമർപ്പിപ്പിൻ’ (റോമ. 12:1). ദൈവത്തിന്റെ സാദൃശ്യവും തേജസ്സും വഹിക്കുന്ന നമ്മുടെ ശരീരങ്ങൾ സൃഷ്ടിയിൽ ദൈവസാന്നിധ്യത്തിന്റെ പ്രതീകമാണ്. ദൈവസ്വഭാവത്തിന്റെയും സൃഷ്ടിതമായ യാഥാർത്ഥ്യത്തിന്റെയും ‘അതിരിൽ’ രണ്ടിന്റെയും സംയുക്ത പ്രതീകമായി നിലകൊള്ളുന്ന മനുഷ്യനെയാണ് ദൈവാരാധനയിൽ സൃഷ്ടിക്കു മുഴുവൻ നേതൃത്വം കൊടുക്കാനും സൃഷ്ടിയുടെ പുരോഹിതനായി നിലകൊള്ളാനും ദൈവം വിളിച്ചിരിക്കുന്നത്. നിസ്സാ

യിലെ വിശുദ്ധ ഗ്രിഗോറിയോസിനെപ്പോലുള്ളവർ മനുഷ്യന്റെ ഈ സവിശേഷമായ ദൗത്യത്തെക്കുറിച്ച് മനോഹരമായി പ്രതിപാദിക്കുന്നുണ്ട്.

അപ്പവീഞ്ഞുകൾക്കും വിശുദ്ധ കുദാശകളിലുപയോഗിക്കുന്ന വസ്തുക്കൾക്കും കൗദാശിക പ്രതീകത്വം കൈവരുന്നത് അവ മനുഷ്യശരീരത്തിന്റെയും മനുഷ്യവ്യക്തിത്വത്തിന്റെയും ഭാഗമായി സമർപ്പിക്കപ്പെടുമ്പോഴാണ്. എല്ലാറ്റിനും ആധാരമായി മനുഷ്യാവതാരം ചെയ്ത ക്രിസ്തുവിന്റെ ശരീരം നിലകൊള്ളുന്നു.

ജീവനിലേയ്ക്ക്

സാധാരണരീതിയിൽ നാം ലോകത്തിൽ കാണുന്ന പ്രതീകങ്ങൾ നശിച്ചുപോകുകയോ അവയുടെ അർത്ഥം നഷ്ടപ്പെടുകയോ ചെയ്യാം. എന്നാൽ മനുഷ്യശരീരമാകുന്ന പ്രതീകത്തിന്റെ അർത്ഥം മരണത്തിലൂടെ, ഉയിർപ്പിലൂടെ പുതിയ മാനങ്ങൾ കൈവരിക്കുന്നു. ഇവിടെ മനുഷ്യശരീരമെന്നു പറഞ്ഞാൽ അതിൽ ഈ വസ്തുതയായ പ്രപഞ്ചവും അതിലുള്ള സകല ചരാചരങ്ങളും ഉൾക്കൊള്ളുന്നു. കാരണം ദൈവസാദൃശ്യം വഹിക്കുന്ന മനുഷ്യശരീരത്തിന് അത്രത്തോളം വിശാലമായ അർത്ഥവിവക്ഷയുണ്ട്. ആ ശരീരം ഒരു വ്യക്തിയുടെ ജഡരക്തങ്ങൾ മാത്രമല്ല, വിശുദ്ധ കുർബാനയിൽ, അപ്പവീഞ്ഞുകളിലൂടെ, അവതർപ്പിക്കുന്ന മനുഷ്യരെയും സകല സൃഷ്ടിയേയും നാം സമർപ്പിക്കുമ്പോൾ അവയെ മരണത്തിനതീതമായ ജീവനുവേണ്ടിയാണ് നാം അർപ്പിക്കുന്നത്. മനുഷ്യർ തമ്മിൽ കൈമാറുകയും മനുഷ്യബന്ധങ്ങൾ മുറിയുമ്പോൾ നഷ്ടഭവിക്കുകയും ചെയ്യുന്ന പ്രതീകങ്ങൾ പോലെയല്ല, ഇത് വിശുദ്ധ കുർബാനയിലെ പ്രതീകാർപ്പണത്തിലൂടെ ജീവന്റെ പുതിയ അനുഭവത്തിലേക്കു സൃഷ്ടിയെ നാം ഉപനയിക്കുകയാണ്. ഇവിടെ പ്രതീകത്തെ താങ്ങിനിർത്തുകയും പരിപോഷിപ്പിക്കുകയും അതിന്റെ അർത്ഥത്തെ സജീവവും വികസനവുമാക്കുകയും ചെയ്യുന്നത് ദൈവത്തിന്റെ ആർദ്രകരുണയും ഇച്ഛയുമാണ്. മനുഷ്യന്റെ ഇച്ഛയും താൽക്കാലിക വികാരങ്ങളും സൃഷ്ടിക്കുന്ന പ്രതീകങ്ങൾ പോലെയല്ല ഇത്.

പരിസ്ഥിതിയും മനുഷ്യശരീരവും

ഇന്നു പരിസ്ഥിതി പ്രതിസന്ധിയെക്കുറിച്ച് കൂടുതൽ കൂടുതൽ അവബോധം മനുഷ്യർക്ക് ഉണ്ടായിക്കൊണ്ടിരിക്കുകയാണ്. മനുഷ്യരുടെ തെറ്റായ പ്രവർത്തനങ്ങൾ മൂലമാണ് നമ്മുടെ ഭൂമിയും അതിന്റെ അന്തരീക്ഷവും ക്രമേണ നാശത്തിനു

വിധേയമാകുന്നത് എന്ന വസ്തുത പൊതുവെ അംഗീകൃതമായിട്ടുണ്ട്. എന്നാൽ ശരീരത്തോടുള്ള നമ്മുടെ നിലപാടും പരിസ്ഥിതി പ്രതിസന്ധിയും തമ്മിലുള്ള ബന്ധത്തെക്കുറിച്ച് കാര്യമായൊന്നും ആരും പറഞ്ഞു കേൾക്കുന്നില്ല.

മനുഷ്യശരീരത്തെ അമിതമായി ശ്രദ്ധിക്കുകയും സുഖഭോഗങ്ങൾക്കുള്ള ഒരു ഉപകരണമായി അതിനെ പരിഗണിക്കുകയും ചെയ്യുന്ന രീതി സമ്പന്നമായ പാശ്ചാത്യ രാജ്യങ്ങളിൽ കാണാം. ശരീരത്തിന്റെ അടിസ്ഥാനപരമായ ആവശ്യങ്ങൾ നിറവേറ്റുന്നതിലുപരി, അതിന്റെ മോഹങ്ങളുടെയും അഭിലാഷങ്ങളുടെയും പൂർത്തീകരണത്തിനായി ലോകം മുഴുവൻ വെട്ടിപ്പിടിക്കുകയും, മറ്റു മനുഷ്യരെ ചൂഷണം ചെയ്യുകയും, അനീതിയും അസമത്വവും വച്ചുപുലർത്തുകയും ചെയ്യുന്ന പ്രബലമായ പ്രവണതയാണ് ആധുനിക പാശ്ചാത്യ സംസ്കാരം കാണിക്കുന്നത്. കൺസ്യൂമറിസം എന്നു വിളിക്കപ്പെടുന്ന ഉപഭോഗ സംസ്കാരത്തിന്റെ പ്രധാന ലക്ഷ്യം തിന്നുക, കുടിക്കുക, ആനന്ദിക്കുക എന്നതാണ്. അതിനായി എന്ത് അനീതിയും അന്താരാഷ്ട്രതലത്തിൽ പ്രവർത്തിക്കാൻ പാശ്ചാത്യർക്കു മടിയില്ല. നമ്മുടെ ശരീരത്തിന്റെ അവിഭാജ്യ ഘടകമാണ് മറ്റുള്ളവരുടെ ശരീരങ്ങളും ഈ പ്രപഞ്ചവും എന്ന ആശയം സ്വീകരിക്കാൻ ഇവർക്കു മടിയാണ്. ഞാനും എന്റെ ശരീരവും മാത്രം എന്ന ചിന്ത അത്രയ്ക്കു രൂഢമൂലമാണിവിടെ. അതുകൊണ്ടു നാം ഭൂമിയേയും മറ്റു മനുഷ്യരെയും സ്വാർത്ഥമോഹപ്രേരിതരായി ചൂഷണം ചെയ്യുമ്പോൾ നമ്മുടെ ശരീരത്തെത്തന്നെയാണു ചൂഷണം ചെയ്യുന്നത് എന്ന സത്യം മനസ്സിലാക്കാൻ പലർക്കും കഴിയാതെ പോകുന്നു. മനുഷ്യശരീരം ദിവ്യമായ ദൗത്യം നിറവേറ്റാനുള്ള മാധ്യമമാണ്. അത് ദൈവസാന്നിധ്യം സംവഹിക്കുന്ന കുദാശയാണ്. അതിന്റെ രൂപാന്തരത്തിലൂടെ സൃഷ്ടി മുഴുവൻ ദൈവതേജസ്സിന്റെ അനുഭവം പ്രാപിക്കേണ്ടതാണ് എന്ന ക്രിസ്തീയ സന്ദേശമാണ് വിശുദ്ധ കുർബ്ബാനയിലൂടെ നമുക്ക് ലഭിക്കുന്നത്. മനുഷ്യശരീരത്തെ വിശുദ്ധമായി കരുതി, 'പരിശുദ്ധാത്മാവിന്റെ മന്ദിര'മായി കണ്ടെങ്കിൽ മാത്രമേ, ദൈവസൃഷ്ടിയെ മുഴുവൻ പരിശുദ്ധാത്മാവിന്റെ ദേവാലയമായി മനസ്സിലാക്കാൻ നമുക്ക് സാധിക്കുള്ളൂ.

വിലയിടിഞ്ഞ മനുഷ്യജീവിതം

മുകളിൽ പറഞ്ഞ പാശ്ചാത്യ നിലപാടിന് ഒരു

മറുവശമുണ്ട്. ഏഷ്യയിൽ പൊതുവെയും; പ്രത്യേകിച്ചു നമ്മുടെ ഇന്ത്യയിലും, മനുഷ്യശരീരത്തിനു വലിയ വിലയൊന്നും കൽപിച്ചു കാണുന്നില്ല. മറ്റു മനുഷ്യരുടെ വേദനയെക്കുറിച്ച് കാര്യമായ ശ്രദ്ധ നമുക്കില്ലെന്നു തോന്നുന്നു. ആത്മാഭിമാനമില്ലാതെ, അന്തസ്സ് ലഭിക്കാതെ വെറും കൃമികളെപ്പോലെ ഇഴഞ്ഞു നീങ്ങുന്ന മനുഷ്യജീവിതങ്ങളെക്കുറിച്ച് ആർക്കും പ്രത്യേകിച്ചു കരുതലോ ഭാരമോ ഇല്ല. ഒരു തരം ഉദാസീനതയുടെയും അലക്ഷ്യതയുടെയും ചാരം മൂടിക്കിടക്കുന്ന മനോഭാവം സർക്കാരിലും സമൂഹത്തിലും എമ്പാടും കാണാം. ക്ലേശമായ സ്വാർത്ഥത മുൻനിർത്തി ജീവിക്കുന്ന ഒരു ചെറിയ വിഭാഗം മാത്രം രക്ഷപെടുന്ന ഒരു സാഹചര്യമാണ് നമ്മുടെ രാജ്യത്തു നിലനിൽക്കുന്നത്. ശരീരത്തിന്റെ ആഗ്രഹങ്ങൾക്ക് നൂറായിരം മുളകൾ വിരിച്ച്, അതിനെല്ലാം രമിപ്പിച്ചു ജീവിക്കാൻ കോപ്പൊരുക്കുന്ന പടിഞ്ഞാറൻ നാണയത്തിന്റെ മറുവശമാണു നമ്മുടെ രാജ്യത്തു കാണുന്ന ഉദാസീനത. ഇവ രണ്ടും ഒരുപോലെ നികൃഷ്ടമാണ്.

മനുഷ്യശരീരത്തിനു മതിപ്പു നൽകാത്ത ഒരു സാംസ്കാരിക പരിതാപാവസ്ഥയിൽ, വിശുദ്ധ കുർബ്ബാനയിൽ സമർപ്പിക്കപ്പെടുന്ന അപ്പ വീഞ്ഞു കളുടെ പ്രതീകശക്തി നഷ്ടപ്പെടാം. നൂറ്റാണ്ടുകളായി നാമിവിടെ വിശുദ്ധ കുർബ്ബാന അർപ്പിച്ചിട്ടും, അതിന്റെ സാമൂഹികവും സാമ്പത്തികവുമായ വിവക്ഷകളെക്കുറിച്ച് നമുക്ക് വലിയ താൽപര്യമില്ല. തിന്മയോടു പ്രതികരിക്കാത്ത ഒരു സമൂഹത്തിൽ കുർബ്ബാനയർപ്പണം വെറുമൊരു ആചാരമായി മാത്രം നിലനിൽക്കാൻ സാധ്യതയേറും.

അനിൻ മൊറിയോ

ചെങ്ങന്നൂർ മെത്രാസന MGOCSM ന്റെ മുഖ്യ നേതൃത്വത്തിൽ എല്ലാ ഡിസ്ട്രിക്റ്റുകളെയും ഏകോപിപ്പിച്ചുകൊണ്ട് 2016 ആഗസ്റ്റിൽ 'അനിൻ മൊറിയോ' വി. കുർബ്ബാന ഒരു പഠനം എന്ന സെമിനാർ പന്തളം ഡിസ്ട്രിക്റ്റിൽ കടമാൻകുളം സെന്റ് മേരീസ് ദൈവാലയത്തിൽ നടന്ന ക്ലാസ്സുകൾക്ക് ഫാ. ഷിബു വർഗീസ് നേതൃത്വം നൽകി. ഉമയാറ്റുകര ഡിസ്ട്രിക്റ്റിൽ തോട്ടപ്പുഴ മാർ ഗ്രീഗോറിയോസ് ദേവാലയത്തിൽ നടന്ന ക്ലാസ്സുകൾക്ക് ഫാ. മാത്യു ഏബ്രഹാം കാരയ്ക്കൽ നേതൃത്വം നൽകി. പുത്തൻകാവ്, ചെങ്ങന്നൂർ, ഇടവങ്കാട് എന്നീ ഡിസ്ട്രിക്റ്റുകളെ ഏകോപിപ്പിച്ചുകൊണ്ട് ചെങ്ങന്നൂർ ബഥേൽ മാർ ഗ്രീഗോറിയോസ് അരമനയിൽ നടന്ന ക്ലാസ്സുകൾക്ക് ഫാ. വിൽസൺ ശങ്കരത്തിൽ നേതൃത്വം നൽകി.



ആരാധനാ വർഷം

ഡോ. എഫ്. കുര്യൻ തോമസ്

മൂന്നു നോമ്പിനു മുമ്പുള്ള ഞായറാഴ്ച: പിതാക്കന്മാരും മല്പാന്മാരും

മലങ്കരസഭയുടെ ആരാധനാ വൽസരം ക്രമപ്പെടുത്തിയിരിക്കുന്നത് കൃത്യമായ പദ്ധതിയുടെ അടിസ്ഥാനത്തിലാണ്. ഒരു പ്രധാന പെരുന്നാളിലേയ്ക്കു ശമിക്കുന്ന ഞായറാഴ്ചകളിൽ, ആ വലിയ പെരുന്നാളിലേയ്ക്ക് നയിക്കുന്ന സംഭവങ്ങളെ അനുസ്മരിക്കുന്ന വിഷയങ്ങളെപ്പറ്റിയുള്ള വേദവായനകളും പ്രൊമിയോൻ-സെദറാകളും, പ്രത്യേക ഗീതങ്ങളും ഹൃത്തോമ്മാകളും അടങ്ങിയ പ്രാർത്ഥനാക്രമം ആ പ്രത്യേക സംഭവത്തേയും അതു എത്തിച്ചേരുന്ന പ്രധാന പെരുന്നാളിനെയുംപറ്റി വിശ്വാസികളെ ഉൽബുദ്ധരാക്കുന്നു.

ഉദാഹരണത്തിന് യൽദോ പെരുന്നാളിന് പുറകോട്ടുള്ള ഞായറാഴ്ചകൾ യഥാക്രമം, വംശാവലി, യൗസേഫിന്റെ വെളിപാട്, യോഹന്നാൻ സ്നാപകന്റെ ജനനം, ഏലിശുബായുടെ അടുക്കലേയ്ക്കുള്ള യാത്ര, കന്യകമറിയാമിനോടുള്ള വചനീപ്പ്, സഖറിയാവിനോടുള്ള അറിയിപ്പ്, ഹുദോസ് ഈത്തോ, കുദോസ് ഈത്തോ എന്നിവയാണ്. അതേപോലെതന്നെ വലിയനോമ്പിൽ കാനായിൽ വെള്ളം വീഞ്ഞാക്കിയതു മുതൽ, കുരുടനു കാഴ്ച കൊടുത്തതു വരെയുള്ള കർത്താവിന്റെ പരസ്യം

വതാരകാലത്തെ അത്ഭുതങ്ങൾ ആദ്യത്തെ നാല്പതു ദിവസത്തെ ഞായറാഴ്ചകളിൽ അനുസ്മരിക്കുന്നു. ഓശാന ഞായറാഴ്ച മുതൽ തന്റെ കഷ്ടാനുഭവത്തിന്റെ വിവിധ ഘട്ടങ്ങളെ ഉയിർപ്പുവരെ അനുസ്മരിക്കുന്നു.

സൂക്ഷ്മമായി പരിശോധിച്ചാൽ ആരാധനാവൽസരത്തിലെ ഒരു ഞായറാഴ്ച പോലും പ്രത്യേക അർത്ഥവും പ്രാധാന്യവുമില്ലാതെ ക്രമീകരിച്ചിട്ടില്ല. വലിയ നോമ്പിനു തൊട്ടു മുമ്പുള്ള ഞായറാഴ്ചകളിൽ സകല മരിച്ചുപോയവരെയും, അതിനു മുമ്പ് സകല വാങ്ങിപ്പോയ വൈദികരേയും ഓർത്ത് പ്രാർത്ഥിച്ച് കടം വീട്ടിയ ശേഷമാണ് വലിയ നോമ്പിലേയ്ക്കു പ്രവേശിക്കുന്നത്.

എങ്കിലും ഇപ്പോഴത്തെ ആരാധനാ ചക്രത്തിൽ വലിയൊരു കടം അവശേഷിക്കുന്നുണ്ട്. വാങ്ങിപ്പോയ വിശ്വാസികളെയും പട്ടക്കാരെയും നോമ്പിനു മുന്നോടിയായി ഓർക്കുമ്പോൾ, പിതാക്കന്മാരെയും മല്പാന്മാരെയും വിട്ടുപോയിരിക്കുകയാണ്. പിതാക്കന്മാരുടെയും മല്പാന്മാരുടെയും പെരുന്നാളിനുള്ള വേദവായനകൾ, പ്രൊമിയോൻ-സെദറാ, പ്രത്യേക ഗീതങ്ങൾ എന്നിവ ക്രമപ്പുസ്തകത്തിൽ

ഉൾപ്പെടുത്തിയിട്ടുണ്ടെങ്കിലും അതിനായി ഒരു പ്രത്യേക ദിവസം വേർതിരിച്ചിട്ടില്ല. ഇത് പാശ്ചാത്യ സുറിയാനി ആരാധനാ പാരമ്പര്യമനുസരിച്ച് അസംഭവ്യമാണ്. എന്നെങ്കിലും ഇത് സഭാ പഞ്ചാംഗത്തിൽ നിന്നും വിട്ടുപോയതാവാനേ വഴിയുള്ളൂ.

ജനുവരി ഒന്നിന് **പിതാക്കന്മാരുടെ ഓർമ്മ** എന്നൊരു പെരുന്നാൾ കാണുന്നുണ്ട്. പക്ഷേ ഇത് കപ്പദോക്യൻ പിതാക്കന്മാരായ വലിയ മാർ ബസേലിയോസ്, ദൈവശാസ്ത്രജ്ഞനായ മാർ ഗ്രീഗോറിയോസ്, നിഖ്യാ സുന്നഹദോസിൽ പങ്കെടുത്ത 318 പിതാക്കന്മാർ എന്നിവരുടെ പെരുന്നാളാണ്. അന്നത്തെ പ്രൊമിയോൻ - സെദറായും ഇതു വ്യക്തമാക്കുന്നുണ്ട്. അതിനു വ്യത്യസ്തമായ പ്രത്യേക പ്രാർത്ഥനകളുമുണ്ട്.

ഇവിടെ പരിഗണിക്കേണ്ട ആരാധനാ വൽസരത്തിലെ മറ്റൊരു വിടവുണ്ട്. അത് മൂന്നു നോമ്പിനു മുമ്പുള്ള ഞായറാഴ്ചയാണ്. ഈ ഞായറാഴ്ചയ്ക്ക് പ്രത്യേക പ്രാധാന്യമൊന്നും നൽകിയിട്ടില്ല. ദനഹായ്ക്കു ശേഷം ഒന്നു മുതൽ ആറു വരെ ഏതു ഞായറാഴ്ച വന്നാലും ആ ഞായറാഴ്ചയുടെ വായനയാണ് ഇപ്പോൾ ക്രമീകരിക്കുന്നത്. ഇതിൽ ദനഹായ്ക്കു ശേഷം ആറാം ഞായറാഴ്ചയ്ക്ക് പ്രത്യേക വായനകളുമില്ല. ഇതും അസംഭവ്യമാണ്. എല്ലാ സാധ്യതകളും പരിശോധിച്ച് അവയ്ക്കുള്ള പരിഹാരങ്ങൾ സഹിതമാണ് ആരാധനാ വർഷം ക്രമപ്പെടുത്തിയിരിക്കുന്നത്. 1984-ൽ ദനഹായ്ക്കു ശേഷം ആറാം ഞായറാഴ്ച വന്നപ്പോൾ കിഴക്കിന്റെ മഹാനായ കാതോലിക്കാ മോറാൻ മാർ ബസേലിയോസ് മാർത്തോമ്മാ മാത്യൂസ് പ്രഥമൻ പ്രത്യേക കല്പനപ്രകാരം അന്നത്തെ വായനകൾ ക്രമീകരിച്ചു. 2008-ൽ ദനഹായ്ക്കു ശേഷം ആദ്യ ഞായറാഴ്ചയായിരുന്നു മൂന്നു നോമ്പിനു മുമ്പുള്ള ഞായറാഴ്ച.

വലിയ നോമ്പിനു മുമ്പുള്ള ഞായറാഴ്ചകൾ യുക്ത്യാധിഷ്ഠിതമായി പരിശോധിച്ചാൽ മൂന്നു നോമ്പിനു മുമ്പുള്ള ഞായറാഴ്ച പിതാക്കന്മാരെയും മല്പാന്മാരെയും ഓർക്കുന്ന ഞായറാഴ്ചയാണ്. അങ്ങനെ വരുമ്പോൾ നോമ്പിനു മുമ്പുള്ള ഞായറാഴ്ചകൾ യഥാക്രമം പിതാക്കന്മാരും മല്പാന്മാരും, വൈദികർ, വിശ്വാസികൾ എന്നിവരെ പ്രത്യേകം സ്മരിക്കുന്ന ഞായറാഴ്ചകളാകും. നോമ്പിനു മുമ്പ് **കടം വീട്ടേണ്ട ചക്രം** പൂർത്തിയാവുകയും ചെയ്യും. നേരത്തെ അപ്രകാരം ആയിരുന്നു എന്നും, ഇടക്കാലത്തെനോ പഞ്ചാംഗത്തിൽ നിന്നും വിട്ടുപോയതാണെന്നും സാഹചര്യ തെളിവുകൾപ്രകാരം അനുമാനിക്കാം.

മൂന്നു നോമ്പിനു മുമ്പുള്ള ഞായറാഴ്ച പിതാ

ക്കന്മാരെയും മല്പാന്മാരെയും ഓർക്കുന്ന ഞായറാഴ്ചയാണെങ്കിൽ, ദനഹായ്ക്കു ശേഷം ആറാം ഞായറാഴ്ചയ്ക്ക് പ്രത്യേക വായനകളോ പ്രാർത്ഥനകളോ ക്രമപ്പെടുത്താത്തതിൽ ന്യായമുണ്ട്. കാരണം, ദനഹായ്ക്കു ശേഷം പരമാവധി വരാവുന്ന ആറു ഞായറാഴ്ചകളാണ്. അതിൽ അവസാന ഞായറാഴ്ച മൂന്നു നോമ്പിനു മുമ്പുള്ള ഞായറാഴ്ചയാണ്. അന്ന് പിതാക്കന്മാരുടെയും മല്പാന്മാരുടെയും ഓർമ്മ ആയതിനാൽ ദനഹാക്കാലത്തിന്റെ വായന ക്രമപ്പെടുത്തേണ്ട ആവശ്യമില്ല. അതിൽ കുറവു ഞായറാഴ്ചകളാണ് വരുന്നതെങ്കിൽ മൂന്നു നോമ്പിനു മുമ്പുള്ള ഞായറാഴ്ച പിതാക്കന്മാരുടെയും മല്പാന്മാരുടെയും ഓർമ്മയായി ആഘോഷിച്ചാൽ മതി. 2008-ലെ പോലത്തെ സാഹചര്യമാണ് വരുന്നതെങ്കിൽ ദനഹാക്കാലം എന്നൊന്നില്ലാതെ വരും. അപ്പോൾ ദനഹാ കഴിഞ്ഞാൽ അടുത്ത ഞായറാഴ്ച പിതാക്കന്മാരുടെയും മല്പാന്മാരുടെയും ഓർമ്മയും പിറ്റേന്ന് മൂന്നു നോമ്പ് ആരംഭവുമാണ്.

2011-ലെ സഭാപഞ്ചാംഗത്തിൽ ഈ മാറ്റം വരുത്തി. ഇതോടൊപ്പം കഴിഞ്ഞ ലക്കത്തിൽ വർഗീസ് ജോൺ തോട്ടപ്പുഴ എഴുതിയ **സഭാവത്സരത്തിലെ ഞായറാഴ്ചകളുടെ സംഖ്യ** എന്ന ലേഖനം (പേജ് 16 - 19) കൂടി കാണുക.

ദശാംശ പദ്ധതി

ദശാംശം നൽകിയ ഇടവകകൾ

നൂറനാട് പടനിലം സെന്റ് തോമസ്

(17.07.16) - 17760/-

ഉള്ളന്നൂർ സെന്റ് മേരീസ്

(24.07.16) - 8802/-

കോടുകുളഞ്ഞി പ്രകാശഗിരി

(31.07.16) - 11320/-

ഉമയാറ്റുകര സെന്റ് തോമസ്

(07.08.16) - 25670/-

ദശാംശ സമാഹരണം

ബുധനൂർ സെന്റ് ഏലിയാസ് - 28.08.16

കടമാൻകുളം സെന്റ് മേരീസ് - 04.09.16

കല്ലുകൽ സെന്റ് ജോർജ്ജ് - 11.09.16

പുല്ലാട് സെന്റ് ജോർജ്ജ് - 18.09.16

തിരുത്ത്

ദശാംശപദ്ധതിക്ക് പുലിയൂർ സെന്റ് മേരീസ് സെന്റ് & ജോർജ്ജ് പള്ളിയിൽ നിന്ന് ലഭിച്ചത് 21451 രൂപയാണ്. കഴിഞ്ഞ ലക്കത്തിൽ തുക തെറ്റായി പ്രസിദ്ധീകരിച്ചതിൽ ഖേദിക്കുന്നു.

അന്ത്യോഖ്യൻ സുറിയാനി ഓർത്തഡോക്സ് സഭയും മലങ്കര ഓർത്തഡോക്സ് സുറിയാനി സഭയും തമ്മിലുള്ള ഉടമ്പടിയി്ക്കു വേണ്ടിയുള്ള കരട് നിർദ്ദേശം



സന്ദേശം

വർഗീസ് ജോൺ, തോട്ടപ്പുഴ

ആമുഖം

യേശു ക്രിസ്തുവിന്റെ പന്ത്രണ്ട് അപ്പോസ്തോലന്മാരിൽ ഒരാളായ വിശുദ്ധ തോമ്മാ ശ്ലീഹായാൽ എ.ഡി. 52ൽ സ്ഥാപിതമായതാണ് മലങ്കര ഓർത്തഡോക്സ് സുറിയാനി സഭ. നാലാം ശതകം തുടങ്ങിയെങ്കിലും സെലൂക്യാ-സ്സെസിഫണിലെ കാതോലിക്കോസിനെ (ബാബിലോണിലെ പാത്രിയർക്കീസ്) ആത്മീയ മേലധ്യക്ഷനായി സഭ അംഗീകരിച്ചിരുന്നു. 17-ാം ശതകം തുടങ്ങിയെങ്കിലും പാശ്ചാത്യ സുറിയാനി ആരാധനാക്രമവും ക്രമേണ അന്ത്യോഖ്യാ പാത്രിയർക്കീസിന്റെ ആത്മീയ മേലധ്യക്ഷതയും സഭ അംഗീകരിച്ചു വന്നു. ഈ കാലഘട്ടങ്ങളിൽ പൗരസ്ത്യ-പാശ്ചാത്യ സുറിയാനി മെത്രാന്മാരുടെ സാന്നിദ്ധ്യം മലങ്കരസഭയിലുണ്ടായിരുന്നു. എങ്കിലും നാട്ടുകാരായ അർക്കദയാക്കോന്മാരും (1653 വരെ) മാർതോമ്മാ മെത്രാന്മാരും (1653 - 1815) മലങ്കര മെത്രാപ്പോലീത്താമാരും (1815 - 1934) ആണ് സഭയുടെ ആത്മീയവും ലൗകികവുമായ ഭരണം നിർവഹിച്ചു വന്നത്.

മലങ്കരയിൽ 1912ൽ പൗരസ്ത്യ കാതോലിക്കേറ്റ് സ്ഥാപിതമായി. 1934ൽ സഭാഭരണഘടന നടപ്പായതോടെ പൗരസ്ത്യ കാതോലിക്കായും മലങ്കര മെത്രാപ്പോലീത്തായുമായ പ്രധാന മേലധ്യക്ഷൻ സഭയുടെ ആത്മീയവും ലൗകികവുമായ ഭരണം നിർവഹിക്കുന്നു. മലങ്കര മെത്രാപ്പോലീത്താമാരുടെ 'മാർതോമ്മാ' എന്ന പരമ്പരാഗതമായ സ്ഥാനനാമം പൗരസ്ത്യ കാതോലിക്കായുടെ പേരിന്റെ ഭാഗമായി 1975ൽ ചേർത്തു തുടങ്ങി.

മലങ്കരസഭയിലെ ഇരുവിഭാഗങ്ങളിലും ഉൾപ്പെട്ട ഏതാനും പേർ ചേർന്നു വിട്ടുവിഴ്ചാ മനോഭാവത്തോടെ 2010ൽ ഇംഗ്ലീഷിൽ തയ്യാറാക്കിയ ഒരു നക്കൽ ഉടമ്പടിയുടെ മലയാള പരിഭാഷയാണിത്. കോപ്റ്റിക് - എത്യോപ്യൻ (1994 ഏപ്രിൽ), കോപ്റ്റിക്-എറിത്രിയൻ (1998 മേയ്) സഭകൾ തമ്മിലുള്ള ഉടമ്പടികളുടെ മാതൃകയിലാണ് ഈ അന്ത്യോഖ്യൻ-മലങ്കര ഉടമ്പടി. ആമുഖത്തിൽ പറയുന്ന സഭാചരിത്ര ഭാഗം എല്ലാവരും അംഗീകരിക്കണമെന്നില്ല.

ഉദയംപേരൂർ സുന്നഹദോസും (1599) കുന്നൻകുരിശുസത്യവും (1653) ഇന്ത്യയിലെ ക്രൈസ്തവ സഭയുടെ ചരിത്രത്തിലെ സുപ്രധാന സംഭവങ്ങളാണ്. മലങ്കര സഭയുടെ കാര്യങ്ങളിൽ റോമിന്റെ ഇടപെടലുകളെ അക്കാലത്തെ പോർച്ചുഗീസ് രാഷ്ട്രീയ ശക്തി സഹായിച്ചു. ചില സന്ദർഭങ്ങളിലെങ്കിലും പല പ്രദേശങ്ങളിലും ഇടവകപള്ളികളിലും റോമാ പാപ്പായുടെ സ്വാധീനം ഉറപ്പിക്കുന്നതിനുതന്നെ അതിടയാക്കി. എങ്കിലും മലങ്കര സഭ ഒരിക്കലും ഇത് ഐക്യകണ്ഠേന അംഗീകരിച്ചിരുന്നില്ല.

അന്ത്യോഖ്യാ പാത്രിയർക്കീസിനാൽ അയയ്ക്കപ്പെട്ട ജറുസലേമിലെ സുറിയാനി മെത്രാപ്പോലീത്താമാർ ഗ്രീഗോറിയോസ് അബ്ദേദ് ജലിൽ 1665ൽ മലങ്കരയിലെത്തി. പാശ്ചാത്യ സുറിയാനി (അന്ത്യോഖ്യൻ) സഭാ പാരമ്പര്യവും ആചാരവും പിന്തുടരുന്ന ഓർത്തഡോക്സ് സഭകൾ എന്ന നിലയിൽ (അന്ത്യോഖ്യായിലെയും മലങ്കരയിലെയും) ഇരു സഭകളും തമ്മിൽ അന്നു മുതൽ സുദൃഢമായ ബന്ധം പുലർത്തിവന്നു.

അന്ത്യോഖ്യാ പാത്രിയർക്കീസ് മാർ ഇഗ്നാത്തിയോസ് പത്രോസ് മൂന്നാമൻ (നാലാമൻ) ബാവാ 1875 - 1877 കാലത്ത് മലങ്കര സന്ദർശിച്ചു. അദ്ദേഹം 1876ൽ മുളന്തുരുത്തിയിൽ ഒരു സുന്നഹദോസ് വിളിച്ചുകൂട്ടി; വിശുദ്ധ മൂറോൻ കുദാശ ചെയ്തു; ആറു മെത്രാന്മാ

റെ വാഴിച്ചു; ഭരണസൗകര്യാർത്ഥം സഭയെ ഏഴു മെത്രാസനങ്ങളായി വിഭജിച്ചു.

അന്ത്യോഖ്യായിലെ രണ്ട് എതിർ പാത്രിയർക്കീസ്സുമാരായ മാർ ഇഗ്നാത്തിയോസ് അബ്ദുള്ളാ രണ്ടാമനും മാർ ഇഗ്നാത്തിയോസ് അബ്ദേദ് മ്ശീഹാ രണ്ടാമനും 1909 - 1913 കാലത്ത് മലങ്കര സന്ദർശിച്ചു. അന്നത്തെ മലങ്കര മെത്രാപ്പോലീത്താ വട്ടശ്ശേരിൽ ഗീവർഗീസ് മാർ ദിവന്നാസിയോസ് ആറാമനെ പരിശുദ്ധ അബ്ദുള്ളാ രണ്ടാമൻ ബാവാ 1911ൽ മുടക്കി. പരിശുദ്ധ അബ്ദേദ് മ്ശീഹാ രണ്ടാമൻ ബാവാ ഈ മുടക്ക് അസാധുവായി പ്രഖ്യാപിച്ച് മാർ ദിവന്നാസിയോസ് ആറാമനെ തൽസ്ഥാനത്ത് പുനസ്ഥാപിച്ചു.

നിർഭാഗ്യകരമെന്നു പറയട്ടെ, മലങ്കരസഭ ബാവാ കക്ഷി (പിന്നീട് പാത്രിയർക്കീസ് പക്ഷം), മെത്രാൻ കക്ഷി (പിന്നീട് കാതോലിക്കാ പക്ഷം) എന്നിങ്ങനെ രണ്ടായി പിളർന്നു. മാർ ഇഗ്നാത്തിയോസ് അബ്ദേദ് മ്ശീഹാ രണ്ടാമൻ പാത്രിയർക്കീസ് ബാവാ 1912 സെപ്റ്റംബർ 15ന് മാർ ബസേലിയോസ് പൗലോസ് ഒന്നാമനെ മലങ്കരയിലെ ഒന്നാമത്തെ പൗരസ്ത്യ കാതോലിക്കാ യായി അവരോധിച്ചു. മാർ ദിവന്നാസിയോസ് ആറാമന്റെ മുടക്ക് 1931ൽ മാർ ഇഗ്നാത്തിയോസ് ഏലിയാസ് മൂന്നാമൻ പാത്രിയർക്കീസ് ബാവാ പിൻവലിച്ചു. മലങ്കര സഭാ ഭരണഘടന 1934 ഡിസംബർ 26ന് നിലവിൽ വന്നു.

1913ൽ ആരംഭിച്ച വ്യവഹാരം 1958ലെ സുപ്രീം കോടതി വിധിയിൽ അവസാനിച്ചു. 1958 ഡിസംബർ 16ന് ഇരു കക്ഷികളും യോജിച്ച് ഒരു സഭയായിത്തീർന്നു. അന്ത്യോഖ്യാ പാത്രിയർക്കീസും പൗരസ്ത്യ കാതോലിക്കായും പരസ്പരം സ്വീകരിക്കുകയും യോജിച്ച സഭയിൽ 1934ലെ ഭരണഘടന അംഗീകരിക്കപ്പെടുകയും ചെയ്തു. മലങ്കര സഭയുടെ പരിശുദ്ധ എപ്പിസ്കോപ്പൽ സുന്നഹദോസിന്റെ ക്ഷണം സ്വീകരിച്ച് മാർ ഇഗ്നാത്തിയോസ് യാക്കോബ് മൂന്നാമൻ പാത്രിയർക്കീസ് ബാവാ മലങ്കരയിലെത്തി; 1964 മേയ് 22ന് മലങ്കര സഭയുടെ നാലാമത്തെ കാതോലിക്കായായി മാർ ബസേലിയോസ് ഔഗേൻ ഒന്നാമന്റെ സ്ഥാനാരോഹണ ശുശ്രൂഷയിൽ പ്രധാന കാർമ്മികനായി.

മലങ്കര സഭയുടെ സുവർണ്ണ കാലമായി 1960കളെ കരുതാം. 'സമന്മാരിൽ മുമ്പൻ' എന്ന നിലയിൽ 'ആദരവിന് പ്രഥമ സ്ഥാനം'വും 1934ലെ മലങ്കരസഭാഭരണഘടന (1, 101, 114, 118 വകുപ്പുകൾ) പ്രകാരമുള്ള എല്ലാ അവകാശങ്ങളും നൽകി യോജിച്ച മലങ്കര സഭ

അന്ത്യോഖ്യാ പാത്രിയർക്കീസിനെ ആദരിച്ചിരുന്നു.

എത്യോപ്യായിലെ ആഡിസ് അബാബായിൽ 1965ൽ കൂടിയ ഓറിയന്റൽ ഓർത്തഡോക്സ് സഭാ തലവന്മാരുടെ സമ്മേളനത്തിൽ അന്ത്യോഖ്യായിലെയും മലങ്കരയിലെയും സഭകൾ സ്വതന്ത്രവും പരസ്പരശ്രയത്വവും സ്വയംശീർഷകത്വവുമുള്ള രണ്ടു സഭകൾ എന്ന നിലയിൽ സംബന്ധിച്ചു. സഭകളുടെ ലോക കൗൺസിലിൽ ഇതേ നിലയിൽ തന്നെ ഇരു സഭകളും അംഗങ്ങളാണ്. യോജിച്ച സഭയിൽ പൗരസ്ത്യ കാതോലിക്കാ മൂന്നു മെത്രാന്മാരെ വാഴിക്കുകയും (1966) വിശുദ്ധ മൂറോൻ കുദാശ നടത്തുകയും (1967) ചെയ്തു. "പരിശുദ്ധ", "മോറാൻ" തുടങ്ങിയ ബഹുമാന സൂചകങ്ങളോടെ പൗരസ്ത്യ കാതോലിക്കായെ വിശേഷിപ്പിച്ചിരുന്നു.

1970ൽ ഉടലെടുത്ത അഭിപ്രായ ഭിന്നതകൾ ഓർത്തഡോക്സ്, യാക്കോബായ എന്നിങ്ങനെ 1975ൽ മലങ്കര സഭയെ രണ്ടായി പിളർത്തി. മാർ ഇഗ്നാത്തിയോസ് യാക്കോബ് മൂന്നാമൻ പാത്രിയർക്കീസ് ബാവാ അദ്ദേഹത്തിന്റെ കീഴിൽ യാക്കോബായ വിഭാഗത്തിന് ഒരു കാതോലിക്കായെ വാഴിച്ചു.

1995ലെ സുപ്രീം കോടതി വിധിയ്ക്കു ശേഷം അനൂരഞ്ജന ചർച്ചകൾ തുടങ്ങിയെങ്കിലും ഒന്നും വിജയിച്ചില്ല. 'യാക്കോബായ സുറിയാനി ക്രിസ്ത്യാനി സഭ' എന്ന് പുനർനാമകരണം ചെയ്യപ്പെട്ട യാക്കോബായ വിഭാഗത്തിന് മാർ ഇഗ്നാത്തിയോസ് സക്കാ ഒന്നാമൻ പാത്രിയർക്കീസ് ബാവാ 2002ൽ പുതിയ കാതോലിക്കാ(മഹിയാനാ)യെ വാഴിച്ചു.

മലങ്കര സഭയിലെ ഇരു വിഭാഗങ്ങളിലുമുള്ള ഭൂരിപക്ഷം വിശ്വാസികളും സമാധാനവും അനൂരഞ്ജനവും ഐക്യവും ആഗ്രഹിക്കുന്നു. ഇതു കൈവരിക്കുന്നതിന് തയ്യാറാക്കിയ ഈ ഉടമ്പടി അന്ത്യോഖ്യൻ സുറിയാനി ഓർത്തഡോക്സ് സഭയുടെയും മലങ്കര ഓർത്തഡോക്സ് സുറിയാനി സഭയുടെയും പരിശുദ്ധ എപ്പിസ്കോപ്പൽ സുന്നഹദോസുകൾ അംഗീകരിക്കുന്നു.

(ഇതോടൊപ്പം ബഥേൽ പത്രിക 2016 ജൂൺ ലക്കം പേജ് 16 കാണുക. ആമുഖം തയ്യാറാക്കിയത് കോട്ടയം സൗത്ത് പാമ്പാടി സെന്റ് തോമസ് ഇടവകയിൽ വിപിൻ കെ. വർഗീസ്. അങ്കമാലി അകപ്പറമ്പ് ഇടവകയിൽ പൈനാടത്ത് പോൾസൺ പി. വർക്കിയും ഈ ലേഖകനും ചേർന്ന് തയ്യാറാക്കിയ നക്കൽ ഉടമ്പടി അടുത്ത ലക്കത്തിൽ)



യോർദ്ദാന്റെ തീരത്ത്

ദൈവപുരുഷനായ മോശയുടെ നേതൃത്വത്തിൽ ചെങ്കടൽ കടന്ന ഇസ്രായേൽ ജനം ദീർഘമായ മരുഭൂ പ്രയാണത്തിനൊടുവിൽ യോശുവയുടെ നേതൃത്വത്തിൽ യോർദ്ദാൻ നദി തരണം ചെയ്ത് വാഗ്ദത്ത ദേശത്ത് പ്രവേശിച്ചു. “നീയും ഈ ജനമൊക്കെയും പുറപ്പെട്ട് യോർദ്ദാനക്കര ഞാൻ അവർക്ക് കൊടുക്കുന്ന ദേശത്തേക്കു കടന്നുപോകുവിൻ” എന്ന് നൂന്റെ മകനായി മോശയുടെ ശുശ്രൂഷകനായ യോശുവയോട് യഹോവ അരുളിച്ചെയ്തു (യോശുവ 1:1-2). വ്യക്തമായ രൂപരേഖയും മാർഗ്ഗനിർദ്ദേശങ്ങളും പ്രബോധനങ്ങളും നൽകിയ യഹോവ അവനെ ബലപ്പെടുത്തി. അക്കര ദേശത്തേക്കുള്ള കടന്നു പോക്കിന് ജനങ്ങളെ യോശുവ ചിട്ടയോടെ ഒരുക്കി. മൂന്നു ദിവസം കൊണ്ടു ക്രമീകരണങ്ങൾ പൂർത്തിയാക്കി. യഹോവയായ ദൈവത്തിന്റെ കൽപനകൾ അക്ഷരം പ്രതി അനുസരിച്ച്, നിയമപെട്ടകം വഹിച്ച പുരോഹിതന്മാരുടെ അകമ്പടിയോടെ പുരുഷാരത്തെ മുഴുവൻ യോശുവ സുരക്ഷിതമായി മറുകര എത്തിച്ചു. സ്വർഗ്ഗീയ കനാനിലേക്കുള്ള പ്രയാണത്തിനൊടുവിൽ യോർദ്ദാൻ തീരത്ത് എത്തിച്ചേരുന്ന സീയോൻ സഞ്ചാരിയെ കവിഞ്ഞൊഴുകുന്ന നദിയുടെ കുത്തൊഴുക്കിൽ കാലിടറാതെ അക്കരദേശത്തേക്ക് കൈപിടിച്ചു നടത്തുവാൻ സർവ്വശക്തൻ കൂടെയുണ്ട് എന്ന് ഈ ചരിത്രസംഭവം നമ്മെ ഓർമ്മിപ്പിക്കുന്നു. പാലും തേനും ഒഴുകുന്ന വാഗ്ദത്ത നാട്ടിലേക്കുള്ള ആ കടന്നുപോക്കിന് ചില ഒരുക്കങ്ങളും ക്രമീകരണങ്ങളും വിശ്വാസിയുടെ ആത്മീയജീവിതത്തിൽ അത്യന്താപേക്ഷിതമാണ് എന്നു കൂടി കാണാവുന്നതാണ്.

പാലസ്തീൻ നാടിന്റെ കിഴക്കേ അതിർത്തിയിലാണ് യോർദ്ദാൻ. കനാൻ ദേശത്തെ ഏക നദിയും ഇതുതന്നെയാണെന്നു പറയാം. എബ്രായ ഭാഷയിൽ നഹാർ-ഹ-യാർദ്ദാൻ എന്നാണ് പേര്. അർത്ഥം താഴേക്ക് ശീലും ഇറങ്ങുന്നവൻ എന്ന്. സമുദ്ര നിരപ്പിൽ നിന്ന് 220 അടിയോളം താഴെയുള്ള ചാവുകടലിൽ വീഴുന്നതുകൊണ്ടാണ് ആ പേര് ലഭിച്ചത് എന്ന് പറയപ്പെടുന്നു. മഞ്ഞുപുതച്ചുകിടക്കുന്ന ലബനോൻ പർവ്വത നിരകളിലെ നിരവധി കൈത്തോടുകൾ കൂടിച്ചേർന്ന് നദി ഉത്ഭവിക്കുന്നു. പത്തു മൈൽ സഞ്ചരിച്ച് ശുദ്ധജലമുള്ള ഗലീല തടാകത്തിൽ എത്തുന്നു. വീണ്ടും താഴോട്ടൊഴുകി ഭൂമിയിലെ ഏറ്റവും താഴ്ന്ന സ്ഥലമായ ചാവുകടലിൽ വന്നു പതിക്കുന്നു. ഹെർമ്മോൻ മലനിരകളിൽ ആരംഭിച്ച് ചാവുകടലിൽ അവസാനിക്കുന്ന യാത്രയുടെ ദൂരം 160 മൈൽ. ഗലീലത്തടാകം വരെ സ്പെടികുലുമായ ശുദ്ധജലമാണ് യോർദ്ദാനിലേത്. എന്നാൽ പിന്നീടുള്ള ഒഴുക്കിൽ അത് കലങ്ങി മറിഞ്ഞ് അവസാനം ചെന്നു വീഴുന്നത് ഒരു ജീവികുപോലും വസിക്കാനാകാത്തതും പുറത്തേക്ക് ഒരു തുള്ളി വെള്ളം പോലും കൊടുക്കാനാകാത്തതുമായ ചാവുകടലിലാണ്. ഉൽപത്തി 32:23-ൽ കാണുന്ന യാബോക്ക് നദി യോർദ്ദാന്റെ പോഷക ശാഖയാണ്. യാക്കോബ് ദൈവദൂതനുമായി മല്ലിച്ച് സ്ഥലം-പെനിയേൽ-ഈ നദിയുടെ തീരത്താണ്. അവിടെവെച്ചാണല്ലോ യാക്കോബിന് യിസ്രായേൽ എന്ന് പേര് ലഭിച്ചത്.

യോർദ്ദാൻ അത്ഭുതങ്ങളുടെ നദിയാണ്. ക്രൈസ്തവർക്കും യഹൂദന്മാർക്കും ഇസ്ലാം മത

ക്കാർക്കും അത് പുണ്യപ്രവാഹമാണ്. വി. ഗ്രന്ഥത്തിൽ ഇരുന്നൂറോളം പ്രാവശ്യം യോർദ്ദാൻ നദി പരാമർശിക്കപ്പെടുന്നുണ്ട്. യിസ്രയേൽ മക്കൾ നാൽപ്പതു സംവത്സരം മരുഭൂമിയിൽക്കൂടി യാത്ര ചെയ്ത ശേഷം കനാൻ നാട്ടിൽ പ്രവേശിച്ചത് യറീഹോ പട്ടണത്തിന് 16 മൈൽ വടക്കുഭാഗത്ത് ആദം പട്ടണത്തിന്റെ സമീപത്തുകൂടിയിരുന്നു. വെള്ളം ചിറപോലെ മാറിനിന്നതായി തിരുവചനത്തിൽ പറയുന്നു. (യോശുവ 3:6) ഏലിയാ പ്രവാചകൻ തന്റെ പുതപ്പെടുത്ത് മടക്കി വെള്ളത്തെ അടിച്ച യോർദ്ദാൻ നദിയെ രണ്ടാക്കി തിരിച്ച് ഉണങ്ങിയ നിലത്തുകൂടി നടന്ന സംഭവം 2 രാജാക്കന്മാർ 2-ാം അധ്യായത്തിൽ കാണാം. ഗിൽഗാലിൽ നിന്നും യരീഹോവിൽ നിന്നും വേർപ്പെട്ടുപോയ ഏലിയാവ് പടിഞ്ഞാറേ കരയിൽ നിന്ന് കിഴക്കേകരയിൽ എത്തിയശേഷമാണ് സ്വർഗ്ഗത്തിലേക്ക് എടുക്കപ്പെട്ടത്. തന്റെ ഗുരുവിന്റെ സാന്നിധ്യം നഷ്ടപ്പെട്ട ഏലീശാ അവനിൽനിന്ന് സമ്മാനമായി ലഭിച്ച പുതപ്പുമായി തിരിച്ചുപോന്നു. ഏലീശായും പുതപ്പുകൊണ്ട് നദിയിലെ വെള്ളത്തെ അടിച്ച അതിനെ വേർതിരിച്ച് അത്ഭുതം ആവർത്തിച്ചു (3:15) അങ്ങനെ ഏലീശാ പ്രവാചകൻ ഇക്കരെ തിരിച്ചെത്തി.

ദീവീദ്യ രാജാവും അബ്ശാലോമും തങ്ങളുടെ യാത്രകളിൽ യോർദ്ദാൻ നദി കടക്കേണ്ടിവന്നു. അവർ (2ശമു 17:22-17, 25:19-15) ചങ്ങാടം ഉപയോഗിച്ച് അക്കരെ കടന്നതായാണ് കാണുന്നത് (19:18) അരാം രാജാവിന്റെ സേനാപതിയായ നയമാന്റെ കുഷ്ഠരോഗം മാറി അവന്റെ ദേഹം ശുദ്ധമായിത്തീർന്നത് യോർദ്ദാൻ നദിയിലെ ജലത്തിൽ ഏഴു പ്രാവശ്യം മുങ്ങിക്കുളിച്ചപ്പോഴാണ്. ഇത് ഏലീശാ പ്രവാചകൻ മുഖാന്തിരം സംഭവിച്ച അത്ഭുതമായിരുന്നു. (2 രാജാ 5:1-14) പ്രവാചക ശിഷ്യന്മാരിൽ ഒരുവൻ മരം മുറിച്ചുകൊണ്ടിരിക്കുമ്പോൾ യോർദ്ദാൻ നദിയിൽ കോടാലി വീണുപോയി. ഏലീശാ പ്രവാചകൻ ഒരു മരക്കൊമ്പ് എറിഞ്ഞപ്പോൾ കോടാലി വെള്ളത്തിൽ നിന്ന് മുകളിലേക്ക് പൊന്തിവന്ന അത്ഭുതവും 2 രാജാ 6:1-7 വരെയുള്ള ഭാഗത്ത് കാണാം.

മക്കുബായക്കാരുടെ പോരാട്ടങ്ങളുടെ നടുവിൽ അവരുടെ നായകനും വീരയോദ്ധാവുമായിരുന്ന യൂദ മക്കാബിയസും സഹോദരൻ ജോനാഥാൻ മക്കാബിയസും യോർദ്ദാൻ നദികടന്ന് നബാത്യരുടെ ദേശത്ത് ചെന്നു (1 മക്കാ 5:24) അവർ അവനെ സ്വീകരിച്ചു. പിന്നീടുള്ള യുദ്ധങ്ങളിൽ യൂദാ മക്കാബിയസും ജയം പ്രാപിക്കുന്നത് കാണാം.

എന്നാൽ ക്രൈസ്തവർക്ക് യോർദ്ദാൻ യേശു മാരോദീസയേറ്റ നദി എന്ന നിലയിലാണ് ആദരണീയമായത്. യോഹന്നാൻ സ്നാനപകർ യോർദ്ദാൻ കര

യിൽ മാനസാന്തരം പ്രസംഗിക്കുകയും ജനങ്ങളെ പ്രബോധിപ്പിക്കുകയും ചെയ്തു. അനേകം പേരെ അദ്ദേഹം സ്നാനപ്പെടുത്തി. ദൈവപുത്രനായ ക്രിസ്തുവും സകല നീതിയും തികയ്ക്കുവാനായി അവന്റെ അടുക്കൽ ചെന്ന് സ്നാനമേറ്റു. അപ്പോൾ സ്വർഗ്ഗം തുറക്കപ്പെടുകയും പരിശുദ്ധാത്മാവ് പ്രാവുപോലെ ഇറങ്ങിവന്ന് അവന്റെ മേൽ ആവസിക്കുകയും ചെയ്തു. പ്രിയ പുത്രനിൽ പ്രസാദിക്കുന്ന ദൈവത്തിന്റെ സാക്ഷ്യം മുഴങ്ങി. അങ്ങനെ യോർദ്ദാൻ കരയിൽവെച്ച് വി. ത്രിത്വം മഹത്വീകരിക്കപ്പെട്ടു. (വി. മത്തായി 3:13-17)

യോർദ്ദാൻ നദിക്ക് വേദപണ്ഡിതന്മാർ ആത്മീയമായി ഏറെ വ്യാഖ്യാനങ്ങൾ കൊടുക്കുന്നുണ്ട്. മിസ്രയീം ദേശത്ത് നിന്ന് വീണ്ടെടുക്കപ്പെട്ട യിസ്രയേലിന്റെ ഏക പ്രത്യാശ തങ്ങൾക്ക് യഹോവ വാഗ്ദാനം ചെയ്ത കനാൻ നാട് ആയിരുന്നു. അവിടെ പ്രവേശിക്കുന്നതിന് യോർദ്ദാൻ നദി തരണം ചെയ്യേണ്ടിയിരുന്നു. വാഗ്ദത്ത ദേശത്തിനും യിസ്രയേലിനും മദ്ധ്യേ ഉള്ള തടസ്സമായിരുന്നു യോർദ്ദാൻ. യോർദ്ദാൻ കടന്നാൽ മാത്രമേ പ്രത്യാശവെച്ച തങ്ങളുടെ ലക്ഷ്യസ്ഥാനത്ത് എത്തിച്ചേരുവാൻ കഴിയുകയുള്ളൂ. ആ അർത്ഥത്തിൽ യോർദ്ദാൻ നദിയെ മരണത്തോടു ഉപമിക്കുന്നു. ലോക ജീവിതയാത്രയിൽ നിന്നും സ്വർഗ്ഗീയ കനാനിലേക്കുള്ള പ്രവേശനം സാധ്യമാകുന്നതിന് മരണമെന്ന സുനിശ്ചിത യോർദ്ദാൻ തരണം ചെയ്യുക തന്നെ വേണം. യോർദ്ദാന്റെ തീരത്തുള്ള വാസം വിശ്വാസികൾക്ക് അക്കരദേശത്ത് തങ്ങൾ പ്രാപിക്കുവാനിരിക്കുന്ന മഹത്വപ്രതൃക്ഷയുടെ പ്രതീക്ഷയും പ്രത്യാശയും പ്രദാനം ചെയ്യുന്നു. ചെങ്കടൽ യാത്രപോലെ യോർദ്ദാൻ പ്രയാണവും സ്നാനത്തിന്റെ മുൻകുറിയായി കരുതാം. നിയമപ്പെടകം സാക്ഷിയായി പുരോഹിതന്മാരുടെ കർതൃത്വത്തിൽ ജലത്തിൽക്കൂടിയുള്ള കടന്നുപോക്ക് കനാൻ ദേശത്തേക്കുള്ള യിസ്രായേലിന്റെ ജൈത്രയാത്രയാണ്. വി. മാമോദീസയാകുന്ന കുദാശ സ്വീകരിച്ച് വിശുദ്ധ സഭയുടെ അംഗങ്ങളായി പരിണമിക്കുന്നത് യിസ്രയേൽ ജനം യോർദ്ദാൻ കടന്ന് വാഗ്ദത്ത ദേശത്തെ പൗരന്മാരായി ഭവിച്ചതുപോലെയാണ്.

യോർദ്ദാൻ പ്രവാഹത്തിലെ രണ്ടു വലിയ ജലാശയങ്ങളാണ് ഗലീലത്തടാകവും ചാവുകടലും. ഗലീലകടൽ ഒരു ശുദ്ധജലത്തടാകമാണ്. 35 തരം മത്സ്യങ്ങൾ അതിൽ കാണപ്പെടുന്നുണ്ട്. കർത്താവിന്റെ പരസ്യ ശുശ്രൂഷയുമായി ഏറെ ബന്ധപ്പെട്ട പ്രദേശമാണ് ഗലീല. കർത്താവ് ശിഷ്യന്മാരെ വിളിക്കുന്നതും. പടകിൽ ഇരുന്ന് ഉപദേശിക്കുന്നതും കാറ്റിനേയും കടലിനേയും ശാസിക്കുന്നതും. കടലിനു മീതെ നടന്നതും ഉയർത്തെഴുന്നേൽപ്പിനുശേഷം

ശിഷ്യന്മാർക്ക് പ്രത്യക്ഷപ്പെടുന്നതും അത്ഭുതകരമായ മീൻപിടുത്തവും എല്ലാം ഗലീല കടലുമായി ബന്ധപ്പെടുന്ന സംഭവങ്ങളാണ്. ഗന്നസരത്ത് തടാകം എന്നും അറിയപ്പെടുന്ന ഗലീലക്കടലിലെ ഓളങ്ങൾക്ക് ഇപ്പോഴും യേശുനാഥൻ മൊഴിഞ്ഞ വചനങ്ങളുടെ സൗരഭ്യവാസനയുണ്ട്.

ചാവുകടലിൽ യോർദ്ദാനിലെ ശുദ്ധജലമാണ് വന്നു ചേരുന്നത്. അതുകൂടാതെ ചെറുതും വലുതുമായ പോഷക അരുവികളും ഇതിൽ പതിക്കുന്നു. പക്ഷെ ഒരു തുള്ളി വെള്ളംപോലും പുറത്തേക്ക് പോകാത്തതിനാൽ അത് മലിനമായും ജീവനാശകമായും ഭവിച്ചിരിക്കുന്നു. ഒരു ജീവിപോലും അതിൽ വസിക്കുന്നില്ല. ഔദാര്യശീലമില്ലാത്ത മനുഷ്യർ സ്വാർത്ഥരും പ്രയോജനരഹിതരും ആയിത്തീരുന്നതിന്റെ ദുഷ്ടാന്തമായി ചാവുകടലിനെ കരുതാം. മറ്റു ഉള്ളവരെ സേവിക്കാനും ത്യാഗപൂർവ്വം ജീവിതത്തെ ക്രമപ്പെടുത്തുവാനും കഴിയാത്തവർ തന്നത്താൻ മുരടിച്ച് അസന്തുഷ്ടരായി തീരുന്നു. ചാവുകടൽ ദുഷ്ട മനുഷ്യരുടെ ജീവിതത്തെ സൂചിപ്പിക്കുന്നു.

അക്കര അണയുവാൻ യോർദ്ദാൻ തീരത്ത് വാങ്ങ്ചരയോടെ കാത്തിരിക്കുന്ന വിശ്വാസിക്ക് വിലപ്പെട്ട പാഠങ്ങളാണ് യേശുവയുടെ പുസ്തകത്തിലെ അധ്യായങ്ങളിൽ രേഖപ്പെടുത്തിയിരിക്കുന്നത്. ചരിത്രത്തിൽ ദൈവത്തിന്റെ അത്ഭുതകരമായ ഇടപെടലുകൾക്ക് വിരാമമില്ല എന്ന് ഈ സംഭവങ്ങൾ വീണ്ടും സ്പഷ്ടമാക്കുന്നു. ചെങ്കടലും മരുഭൂമിയും മനയും മാറായും യോർദ്ദാനും യറീഹോ മതിലുകളും യിസ്രായേൽ ജനതയെ ഒരു മഹാസത്യം പഠിപ്പിച്ചു. സർവ്വശക്തനായ ദൈവം മുമ്പേ നടക്കുന്നുണ്ട്. ചെങ്കടൽ താണ്ടിക്കടക്കുവാൻ സഹായിച്ച യഹോവക്ക് യോർദ്ദാൻ പ്രവാഹത്തെ തടഞ്ഞു നിർത്തുവാൻ കഴിവില്ലെന്നോ? വലിയ നന്മകൾ അനുഭവിച്ചവർ ചെറിയ വൈതരണികൾ കണ്ട് പിന്മാറ്റക്കാരാകരുത്. യേശുവയെ പിൻഗാമിയായി തിരഞ്ഞെടുത്ത് അനുഗ്രഹിച്ചപ്പോൾ യഹോവ പറഞ്ഞു. “ബലവും ധൈര്യവുമുള്ളവനായിരിക്കുക. ഞാൻ യിസ്രായേൽ മക്കളോട് സത്യം ചെയ്ത ദേശത്ത് നീ അവരെ എത്തിക്കും. ഞാൻ നിന്നോടുകൂടെയിരിക്കും” (ആവ. 31:22-23)

നദിയുടെ ഇക്കരയിൽ താവളമടിച്ച ജനത്തോട് യേശുവ പറഞ്ഞു. “നിങ്ങളെത്തന്നെ ശുദ്ധീകരിപ്പിൻ, നാളെ യഹോവ നിങ്ങളുടെ ഇടയിൽ അത്ഭുതം പ്രവർത്തിക്കും” (3:5). യഹോവയുടെ വാഗ്ദാനങ്ങൾക്ക് അർഹരാകാൻ തക്കവണ്ണം ജാഗ്രതയോടുകൂടി ജനമൊക്കെയും ഹൃദയശുദ്ധിയോടെ പ്രാർത്ഥനാപൂർവ്വം നദീതീരത്ത് കാത്തിരുന്നു. അത്ഭുതങ്ങൾ നടക്കുവാൻ മുന്നൊരുക്കം വേണം

ദൈവം സന്നദ്ധനാണ്. പക്ഷെ നാം അർപ്പണബോധവും ഒരുക്കവും ഉള്ളവരായിരിക്കണം. നിയമപെട്ടകം വഹിച്ചിരുന്ന പുരോഹിതന്മാരുടെ പാദങ്ങൾ ജലത്തിൽ സ്നർശിച്ചപ്പോൾ നദിയുടെ കുഞ്ഞൊഴുക്ക് നിലച്ചുവെന്ന് വ്യക്തമായി കാണുന്നു (3:15).

ഒരു വശത്ത് വെള്ളം ചിറപോലെ പൊങ്ങി. മറുവശത്ത് വെള്ളം ഉപ്പുകടലിലേക്ക് വാർന്നുപോയി. എത്രയും സംഭ്രമ ജനകമായ ദൈവത്തിന്റെ അത്ഭുതം നടന്നത് പുരോഹിതന്മാർ വഴിയാണെന്ന് ഓർക്കുക. പുരോഹിത്യവും കൈവെപ്പും നിഷേധിക്കുന്ന നവീനസഭകളുടെ ദുരുപദേശങ്ങൾ നാം പാടെ നിരാകരിക്കേണ്ടിയിരിക്കുന്നു. ജനങ്ങളുടെ മുമ്പിൽ നിയമപെട്ടകവുമായി പുരോഹിതന്മാർ നദിയുടെ മധ്യത്തിൽ എത്തിയപ്പോൾ അവിടെ ഉറച്ചു നിന്നു ജനമൊക്കെയും ഉണങ്ങിയ നിലത്തുകൂടി മറുകര കടക്കുന്നതുവരെയും അവർ അവിടെത്തന്നെ കാത്തുനിന്നു. അവസാനം എല്ലാവരും അക്കരയെത്തിയെന്ന് ഉറപ്പായശേഷം മാത്രം പുരോഹിതന്മാരും നിയമപെട്ടകവും മുന്നോട്ടുനീങ്ങി (4:10-11) ദൈവജനം സംരക്ഷിതരായി സ്വർഗ്ഗീയ കനാനിലെത്തുവോളം കാലപ്രവാഹത്തിന്റെ മധ്യത്തിൽ പുരോഹിത്യവും പുരോഹിതരുടെ സാന്നിധ്യവും ഉണ്ടായിരിക്കണം. കര കവിഞ്ഞൊഴുകുന്ന നദിയുടെ ഒഴുക്കിൽ അവർ കാലിടറാതെ സാക്ഷ്യപ്പെട്ടകധാരികളായി വർത്തിക്കണമെന്ന് ഈ ഭാഗം നമ്മെ ഉൽബോധിപ്പിക്കുന്നു. അവരുടെ ചുമലിൽ ദൈവമായ കർത്താവ് എൽപ്പിച്ച ആചാര്യത്വത്തിന്റെ കൃപമൂലമാണ് അവർക്ക് അതു സാധിക്കേണ്ടത്. എല്ലാ വിശ്വാസികളും മറുകര കടക്കുന്നതുവരെ അവർ അവിടെത്തന്നെ ഉണ്ടാകണം. ആരും നശിച്ചുപോകാൻ ഇടവരാതെ അവരുടെ കരുതൽ ആവശ്യമാണ്.

ഒന്നാം മാസം 10-ാം തീയതി ജനമൊക്കെയും യോർദ്ദാനിൽ നിന്ന് കയറി യെരീഹോവിന്റെ കിഴക്കെ അരികിലുള്ള ഗിൽഗാലിൽ പാളയമിറങ്ങി. യോർദ്ദാനിൽ നിന്ന് എടുത്ത പന്ത്രണ്ടു കല്ലുകൾ യേശുവ അവിടെ സ്ഥാപിച്ചു. യഹോവ നിവർത്തിച്ച അത്ഭുതത്തിന്റെ അടയാളമായി, തലമുറകൾക്ക് ഓർമ്മയായി അവയെ യേശുവ കനാൻ മണ്ണിലുറപ്പിച്ചു (4:21-24) അങ്ങനെ യഹോവ സത്യം ചെയ്ത് അവന്റെ സന്തതികൾക്ക് വാഗ്ദാനം ചെയ്ത പുണ്യഭൂമി യിസ്രായേൽ മക്കൾ അവകാശമാക്കി.

സാധുകൊച്ചുകുഞ്ഞ് ഉപദേശിയോടൊപ്പം നമുക്കും പ്രാർത്ഥിക്കാം.

“യോർദ്ദാന്റെ തീരത്ത് ഞാൻ വരും നേരമെൻ കാൽകളെ വേഗം നീ അക്കരയാക്കണേ...”

പള്ളി പണിയുന്നവർ

ദൈവത്തിന് രണ്ടു വാസ സ്ഥലങ്ങളാണുള്ളതെന്ന് ഒരാൾ പ്രസ്താവിച്ചിട്ടുണ്ട്. ഒന്ന് സ്വർഗ്ഗം മറ്റേത് കരുതലും കരുണയും നിറഞ്ഞ ഹൃദയം. ഇന്ന് അവകാശങ്ങളെപ്പറ്റി വാദിക്കാനും അവ



നേടിയെടുക്കാനും പറ്റുമെങ്കിൽ അപരന്റെ അവകാശം കൂടി കൈക്കലാക്കാനുള്ള സ്വാർത്ഥതയാണ് എവിടെയും കാണുന്നത്. ഇങ്ങനെയുള്ളവരുടെ ഇടയിൽ ദൈവം തൊട്ടവരും ദൈവത്തെ തൊട്ടവരുമായ ചുരുക്കം ചില സുമനസ്സുകളുടെ സുകൃതങ്ങൾ നമ്മുടെ കണ്ണ് തുറപ്പിക്കാൻ ഉതകുന്നതാണ്. ഹൃദയസ്പർശിയായ ചില സംഭവങ്ങൾ കേട്ടു പഴകിയതെങ്കിലും വീണ്ടും കേൾക്കുമ്പോൾ മിഴിമണി നനയിക്കും.

ആ ഗ്രാമത്തിൽ പള്ളിയെവിടെ പണിയണമെന്ന് തീരുമാനിക്കാൻ ഗ്രാമീണർ ഒത്തുകൂടി. ഓരോരുത്തർക്കും പറയാൻ ഓരോ ഇടങ്ങൾ. തീരുമാനം എങ്ങും എത്തിയില്ല. ഒടുവിൽ ഒരു വയോധികൻ എഴുന്നേറ്റ് പറഞ്ഞു. “എന്റെ ചെറുപ്പം തൊട്ട് കേട്ട ഒരു കഥയാണ് രണ്ടു ഭവനങ്ങളിലെങ്കിലും ഒരു ചങ്കുപോലെ ജീവിച്ച രണ്ട് സഹോദരങ്ങൾ. ജ്യേഷ്ഠൻ കുടുംബമുണ്ട്, അനുജൻ ഒറ്റത്തടി. അവർ ഒരുമിച്ചു കൃഷിചെയ്തു ആ വർഷം വിളവ് വളരെ മോശമായിരുന്നു. വിളവ് ആണ്ടുവട്ടത്തേക്ക് തികയുകയില്ല. രാത്രി കിടന്നിട്ട് ഇരുവർക്കും ഉറക്കം വന്നില്ല. അവകാശപ്പെട്ടതിനേക്കാൾ ഒരു മണി ഗോതമ്പ് കൂടുതൽ കൊടുത്താൽ അപമാനമായി കരുതിയ അഭിമാനികൾ. അവർ കിടന്ന് ചിന്തിച്ചത് ഒരേ കാര്യം - അപരനെപ്പറ്റി. ജ്യേഷ്ഠൻ കുടുംബമുണ്ട്. കൂടുതൽ ധാന്യം വേണ്ടത് ജ്യേഷ്ഠനാണ്. മറിച്ച് അനുജൻ ഒറ്റത്തടി അവന് വല്ല അസുഖവും വന്നാൽ ആകെ ദുരിതമാകും. അവരെടുത്ത തീരുമാനങ്ങൾ ഒന്നു തന്നെ. രാത്രി സഹോദരൻ ഉറങ്ങുമ്പോൾ തന്റെ കളപ്പുരയിൽ നിന്ന് ഒരു വലിയ ചാക്ക്

നീരയെ ധാന്യം സഹോദരന്റെ ഇടത്തിൽ ആരും അറിയാതെ കൊണ്ടു ചെന്നിടുക. പാതിരാത്രിയായപ്പോൾ ഇരുദിശയിൽ നിന്ന് ഒരേ വരമ്പിലൂടെ ചുമലിൽ ധാന്യം നിറച്ച ചാക്കു വച്ച് വന്ന സഹോദരങ്ങൾ ഒരിടത്തുവച്ച് കുട്ടി മുട്ടി. ആദ്യമവർ അമ്പരന്നു, പിന്നെ പൊട്ടിച്ചിരിച്ചു തുടർന്ന് നിലവിളിച്ചു. സഹോദരന്മാർ കുട്ടിമുട്ടിയ ആ ഇടത്ത് ആരോ ഒരു അടയാളക്കല്ല് പാകിയിട്ടുണ്ട്. ഗ്രാമീണർ ആർത്തുവിളിച്ച് പറഞ്ഞു. “ആ സ്ഥലത്തു തന്നെ പുതിയ പള്ളിയുടെ മൂലക്കല്ലായി ആ കല്ലു തന്നെ സ്ഥാപിക്കാം. അതിനേക്കാൾ പവിത്രമല്ല ഭൂമിയിൽ മറ്റൊരിടവും.”

മറ്റൊരു സംഭവം. വളരെയടുത്ത പരിചയമുള്ള പെൺകുട്ടിയാണവൾ. മദ്യപാനിയായ അപ്പൻ, നല്ല തൊന്നുമില്ലാത്ത ബാല്യവും കൗമാരവും കഴിഞ്ഞ് പിന്നെ വിവാഹവും. ദുശ്ശീലങ്ങളൊന്നുമില്ലാത്ത പുരുഷനായാൾ എന്നറിഞ്ഞപ്പോൾ ആദ്യം സന്തോഷിച്ചു. പക്ഷേ ദുശ്ശീലമില്ലെങ്കിലെന്താ ഒരു നിർഗുണ പരബ്രഹ്മം! രണ്ടു കുട്ടികളോടൊപ്പം അയാളുടെ ഭാരവും അവളുടെ ചുമലിലാണ്. അവൾക്കൊരു ജോലിയുണ്ട്. ആഴ്ചയിൽ 700 രൂപ കിട്ടും. കുട്ടികളുടെ പഠനം, വീട്ടിലെ ചെലവ് മറ്റു മുഴുവൻ കാര്യങ്ങളും ഈ കിട്ടുന്നതുകൊണ്ട് തികയില്ല. എങ്കിലും അവൾക്ക് ആരോടും പരിഭവമില്ല. മുകളിലേക്ക് നോക്കി പറയും അവിടെ എല്ലാം കാണുന്ന ഒരാളുടെല്ലൊ അതുമതി.

അവൾക്ക് ഒരനുജത്തി. നല്ലവനായ അവളുടെ ഭർത്താവിന് സ്ഥിരം ജോലിയില്ലെങ്കിലും വല്ലപ്പോഴും ഒത്തു കിട്ടുന്ന പണികൊണ്ട് കാര്യങ്ങൾ ഒരുവിധം ഓടുന്നു. ചേച്ചിയുടെ ദുരിതമോർത്ത് അനുജത്തിയും

അവളെ ഓർത്ത് ചേച്ചിയും വേവലാതിപ്പെട്ടിരുന്നു. ചേച്ചിയേക്കാൾ അല്പം കുടി മെച്ചമാണ് തന്റെ കാര്യമെന്ന് അറിയാവുന്ന അനുജത്തി വീട്ടിലെ ആ വശ്യങ്ങൾ ചുരുക്കി അല്പം തുക ചേച്ചിക്കു വേണ്ടി കരുതി. ചേച്ചിക്ക് എന്തെങ്കിലും കൊടുത്താൽ സ്നേഹത്തോടെ നിരസിക്കുന്ന അഭിമാനി. നീയും ബുദ്ധിമുട്ടിതന്നെയല്ലേ കഴിയുന്നതെന്നാണ് ചേച്ചിയുടെ ന്യായം. ഒടുവിൽ അനുജത്തി ഒരുപായം കണ്ടെത്തി. രണ്ടുപേർക്കും പരിചയമുള്ള ഒരു സന്യാസിനിയെ ആ തുക ഏല്പിച്ച് തന്നയാളെ വെളിപ്പെടുത്താതെ അത് ചേച്ചിക്കു നൽകാൻ ഏർപ്പാടാക്കി.

ആ ചെറിയ തുക ചേച്ചിയ്ക്ക് കൈമാറുമ്പോൾ അവൾ കെട്ടിപ്പിടിച്ച് കരഞ്ഞു. “ദൈവം എന്തുമാത്രം എന്നെ കരുതുന്നു.” അവളപ്പോൾ ഓർത്തത് അനുജത്തിയെയാണ്. നേരെ അവളുടെ അടുത്തെത്തി പകുതി തുക അവൾക്കു നീട്ടി! ഇപ്പോൾ കരഞ്ഞത് അനുജത്തിയാണ്.

കൽക്കത്തയിലെ ഒരു സാധുഭവനത്തിൽ മദർതെരേസ കുറെ ഗോതമ്പ് കൊണ്ടുചെന്ന് കൊടുത്തു. ഗോതമ്പ് സ്വീകരിച്ച സ്ത്രീയേ പെട്ടെന്ന് കുറച്ചു സമയത്തേക്ക് കണ്ടില്ല. പിന്നീടിറങ്ങി, അമ്മ നൽകിയ ഗോതമ്പിൽ കുറെയെടുത്ത് മറ്റൊരു വീട്ടിൽ കൊണ്ടുപോയി കൊടുക്കാൻ പോയതായി രുണെന്. രണ്ടു ദിവസമായി അവരെപ്പോലെ ആ വീട്ടുകാരും പട്ടിണിയിലായിരുന്നത്രെ.

പരസ്പരം കരുതിയ രണ്ടു സഹോദരന്മാർ കണ്ടുമുട്ടിയ സ്ഥലത്താണ് ആദ്യത്തെ പള്ളി പണി തതെങ്കിൽ ഈ ചേച്ചിയും അനുജത്തിയും നില്ക്കുന്നയിടത്തിലും വേണമെങ്കിൽ ഒരു പള്ളി പണിയാം. പട്ടിണിയിലും, ലഭിച്ചത് പങ്കുവയ്ച്ചവരുടെ സ്ഥലത്ത് ഒരു കുരിശുടിയെങ്കിലും പണിയാൻ പറ്റിയ ഇടമല്ലേ?

വികലമായ ചിന്തകളും വികൃതമായ സമീപനങ്ങളും സ്വാധീനം ചെലുത്തുന്ന ഇന്നത്തെ തലമുറയ്ക്ക് ഇതെല്ലാം കെട്ടുകഥകളാകാം. എന്നാൽ നമ്മുടെ ഇടയിൽ തന്നെ മറ്റുള്ളവരെ കരുതുകയും ദൈവത്തിൽ നിന്നും ലഭിച്ച എല്ലാ നന്മകളും എളിയവരുമായി പങ്കുവയ്ക്കുന്നവരുണ്ട്. കോട്ടയം മെഡിക്കൽ കോളേജിലെ സാധുക്കളായ രോഗികളെ നിസ്വാർത്ഥമായി വർഷങ്ങളായി ശുശ്രൂഷിച്ച് അവർക്കു വേണ്ടുന്ന ആഹാരവും കരുതലും നൽകി വരുന്ന ‘നവജീവൻ’ തോമസ് ചേട്ടനെപ്പോലുള്ളവർ ഏവർക്കും പ്രചോദനമായി തീരട്ടെയെന്ന് പ്രാർത്ഥിക്കുന്നു. “നന്മ ചെയ്യുന്നതിലും നിങ്ങൾക്കുള്ളവ പങ്കുവയ്ക്കുന്നതിലും ഉപേക്ഷ വരുത്തരുത്. അത്തരം ബലികൾ ദൈവത്തിന് പ്രീതികരമാണ്.” (എബ്ര. 13:16)



വായനക്കാരുടെ ശ്രദ്ധയ്ക്ക്

കടുത്ത സാമ്പത്തിക പ്രതിസന്ധിയിലൂടെയാണ് ബഥേൽ പത്രികയുടെ പ്രവർത്തനങ്ങൾ മുൻപോട്ട് നീങ്ങുന്നത്. തുല്യമായ വരിസംഖ്യയാണ് വായനക്കാരിൽ നിന്നും പത്രിക ഈടാക്കുന്നത്. എന്നാൽ വരിക്കാരുടെ എണ്ണം ഗണ്യമായി കുറഞ്ഞുവരുന്നു. കൂടുതൽ ആളുകളിലേക്ക് ബഥേൽ പത്രിക എത്തിക്കുവാനും വർഷംതോറും വരിസംഖ്യ പുതുക്കുവാനും മാന്യ വായനക്കാർ ശ്രദ്ധിക്കണമെ. ബഥേൽ പത്രിക പ്രവർത്തകർ നിങ്ങളെ സമീപിക്കുമ്പോൾ സഹകരിക്കണമെ.

വിവാഹം, ചരമം, സ്കൂളാണ്ജലി, പെരുന്നാൾ അറിയിപ്പുകൾ, സ്ഥാപന പരസ്യങ്ങൾ തുടങ്ങിയവയുടെ പരസ്യങ്ങൾ മിതമായ നിരക്കിൽ മൾട്ടി കളറിൽ പ്രസിദ്ധീകരിക്കുന്നു. വിശേഷ അവസരങ്ങളിൽ പരസ്യങ്ങൾ നൽകി ബഥേൽ പത്രികയുടെ പ്രവർത്തനങ്ങളെ പ്രോത്സാഹിപ്പിക്കണമെന്ന് വിനീതമായി അഭ്യർത്ഥിക്കുന്നു.

വരിസംഖ്യ

പരസ്യ നിരക്കുകൾ

1 വർഷം	₹ 130	Cover Back Multy	₹ 6000
2 വർഷം	₹ 260	Front Inner Multy	₹ 4000
5 വർഷം	₹ 650	Back Inner Multy	₹ 3500
10 വർഷം	₹ 1300	Inner B/W Half	₹ 1500
		Favours received	₹ 500
		Matrimonial	₹ 500

ബഥേൽപത്രിക വരിസംഖ്യ സമാഹരണം

ആഗസ്റ്റ് 2015

കൂട്ടംപേരൂർ സെന്റ് മേരീസ്	21.08.16
നൂറനാട് പടനിലം സെന്റ് തോമസ്	28.08.16

സെപ്റ്റംബർ 2015

കോടുകുളത്തി പ്രകാശിനി സെന്റ് മേരീസ്	04.09.16
തിരുവൻവണ്ടൂർ സെന്റ് ജോർജ്ജ്	11.09.16
പിള്ളശ്ശേരി സെന്റ് ജോർജ്ജ്	18.09.16
പുഴിക്കാട് സെന്റ് ജോർജ്ജ്	25.09.16

ചുമതലപ്പെടുത്തി

ബഥേൽ പത്രിക വരിസംഖ്യ സമാഹരണത്തിനായി റവ. ഡീക്കൻ സോളമൻ ബാബു, റവ. ഡീക്കൻ സിബിൻ കെ. നിക്സൻ എന്നിവരെ അഭി. തോമസ് മാർ അത്താനാസിയോസ് മെത്രാപ്പോലീത്താ ചുമതലപ്പെടുത്തി. ഞായറാഴ്ചകളിൽ ഇവർ ദേവാലയത്തിൽ കടന്നുവരുമ്പോൾ വരിസംഖ്യ സമാഹരണ പദ്ധതിയ്ക്കായി അവരോട് സഹകരിക്കുക.

അഭിനന്ദനങ്ങൾ



MGOCSM കേന്ദ്ര എക്സിക്യൂട്ടീവ് കമ്മറ്റിയിലേക്ക് തെരഞ്ഞെടുക്കപ്പെട്ട ചെങ്ങന്നൂർ ഭദ്രാസന നാംഗങ്ങളായ **മെർലിൻ റെയ്ച്ചൽ** (സ്റ്റുഡന്റ് വൈസ് പ്രസിഡന്റ്, വള്ളംകുളം സെന്റ് മേരീസ് ചർച്ച്), **ജെസി എം. നൈനാൻ** (STOCA, മാർ ഗ്രീഗോറിയോസ് ഓർത്തഡോക്സ് ചർച്ച്, പേരിശ്ശേരി ഈസ്റ്റ്), **ജിതിൻ കെ. തോമസ്** (എക്സിക്യൂട്ടീവ് കമ്മറ്റിയംഗം, ബഥേൽ അരമനപ്പള്ളി), **ജെറിൻ ജോൺ** (എക്സിക്യൂട്ടീവ് കമ്മറ്റിയംഗം, സെന്റ് മേരീസ് ചർച്ച് പ്രകാശഗിരി), **സുബിൻ തമ്പാൻ** (എക്സിക്യൂട്ടീവ് കമ്മറ്റിയംഗം, സെന്റ് സ്റ്റീഫൻസ്, കുടശ്ശാട്)

ചെങ്ങന്നൂർ ഭദ്രാസന ബാലസമാജം കലാമത്സരത്തിൽ സീനിയർ പെൻസിൽ ഡ്രോയിംഗിൽ ഒന്നാം സ്ഥാനം കരസ്ഥമാക്കിയ **ഗ്രീഗറി കെ. മത്തായി കുഞ്ഞിൽ**. പുലിയൂർ സെന്റ് മേരീസ് & സെന്റ് ജോർജ്ജ് ഇടവകാംഗവും ഫാ. മത്തായി കുഞ്ഞിലിന്റെയും ഷൈനി മത്തായിയുടെയും മകനുമാണ്.



കേരള വൈ. എം.സി. എ. ചെങ്ങന്നൂർ സബ് റീജിയൻ ചെയർമാനായി തെരഞ്ഞെടുക്കപ്പെട്ട **പി. എം. ജേക്കബ് മെഴുവേലി**. ബഥേൽ പത്രീക മുൻ എഡിറ്ററും മെഴുവേലി ഹോളി ഇന്നസെന്റ്സ് ഓർത്തഡോക്സ് വലിയപള്ളി ട്രസ്റ്റിയുമാണ്.



ചെങ്ങന്നൂർ ഭദ്രാസന ബാലസമാജം കലാമത്സരത്തിൽ ജൂനിയർ പ്രസംഗ മത്സരത്തിൽ ഒന്നാം സ്ഥാനം കരസ്ഥമാക്കിയ **നോയൽ എസ്. വർഗീസ്**. ബുധനൂർ സെന്റ് ഏലിയാസ് ഇടവകാംഗവും സഭാ മാനേജിംഗ് കമ്മറ്റിയംഗവും ബഥേൽ പത്രീക എഡിറ്ററുമായ സജി പട്ടരൂമംത്തിന്റെയും പുത്തൻകാവ് മെട്രോപ്പോലീറ്റൻ സ്കൂൾ അദ്ധ്യാപിക സുസൻ ചാക്കോയുടെയും മകനുമാണ്.



നിര്യാതയായി

തോട്ടപ്പുഴ മാർ ഗ്രീഗോറിയോസ് ഓർത്തഡോക്സ് ഇടവക വികാരി ഫാ. വിമൽ മാമ്മൻ ചെറിയാന്റെ മാതാവും ചെങ്ങന്നൂർ പേരിശ്ശേരി കടത്തോട്ടിൽ (ചിറ്റൂർ കുടുംബം) കെ. എം. ചെറിയാന്റെ ഭാര്യയുമായ **ലില്ലി ചെറിയാൻ**



നിര്യാതയായി. സംസ്കാര ശുശ്രൂഷകൾക്ക് ഭവനത്തിലും ചെങ്ങന്നൂർ പഴയ സുറിയാനി പള്ളിയിലും പരിശുദ്ധ മോറോൻ മാർ ബസേലിയോസ് മാർത്തോമ്മാ പൗലോസ് ദീതിയൻ കാതോലിക്കാ ബാവ, അഭിവന്ദ്യരായ ഡോ. മാത്യൂസ് മാർ സേവേറിയോസ്, ഡോ. യാക്കോബ് മാർ ഐറേനിയോസ്, മാത്യൂസ് മാർ തേവോദോസിയോസ്, ഏബ്രഹാം മാർ എപ്പിഫാനിയോസ്, ഡോ. മാത്യൂസ് മാർ തിമോത്തിയോസ്, അലക്സിയോസ് മാർ യൗസേബിയോസ്, ഡോ. യൂഹാനോൻ മാർ ക്രിസോസ്തമോസ്, ഡോ. യൂഹാനോൻ മാർ ദിയസ്കോറസ്, ഡോ. സഖറിയാസ് മാർ അപ്രേം എന്നീ പിതാക്കന്മാർ കാർമ്മികത്വം വഹിച്ചു. വന്ദ്യ വൈദിക ശ്രേഷ്ഠർ, ബഹു. സിസ്റ്റേഴ്സ്, സാമൂഹ്യ സാംസ്കാരിക രാഷ്ട്രീയ നേതാക്കന്മാർ, ആദ്ധ്യാത്മിക സംഘടനാ പ്രവർത്തകർ, ഇടവക ജനങ്ങൾ, ചെങ്ങന്നൂർ ഭദ്രാസനത്തിലെ വിവിധ ദേവാലയങ്ങളിൽ നിന്നുള്ളവർ, ബന്ധുവിത്രാദികൾ, കുടുംബാംഗങ്ങൾ, എന്നിവർ സംസ്കാര ശുശ്രൂഷയിൽ സംബന്ധിച്ചു. ജാസ്മിൻ റോയ് (സെന്റ് മേരീസ് M.M. G.H.S അടുർ), ഷെറിൻ ജോൺ, ജൂലി ജോർജ്ജ് (മലേഷ്യ), ജസ്റ്റി സാബോർ എന്നിവരാണ് മറ്റ് മക്കൾ. മരുമക്കൾ: Dr. M.K.P റോയ് (റിട്ട. പ്രൊഫ. സെന്റ് ഗ്രീഗോറിയോസ് കോളേജ്, കൊട്ടാരക്കര), ജോൺ ജോൺ (ബഹ്റൻ), ജോർജ്ജ് തോമസ് (മലേഷ്യ), അഡ്വ. സാബോർ അലക്സാണ്ടർ (കൊല്ലം), സ്മിത വിമൽ (മെട്രോപോലീറ്റൻ H.S.S പുത്തൻകാവ്).

മെരിറ്റ് അവാർഡു ദാനം

പിറളശ്ശേരി സെന്റ് ജോർജ്ജ് ഓർത്തഡോക്സ് കാതോലിക്കേറ്റ് സിംഹാസന പള്ളിയിൽ 10,+2 പരീക്ഷകളിൽ ഉന്നതവിജയം നേടിയ വിദ്യാർത്ഥികളെ അനുമോദിച്ചു. വി.കുർബ്ബാനയ്ക്കു ശേഷം വികാരി ഫാദർ ജോൺപോൾ അവാർഡു ദാനം നിർവ്വഹിച്ചു. ഭദ്രാസനസുവിശേഷസംഘം ജനറൽ സെക്രട്ടറി ജേക്കബ്ബ് ഉമ്മൻ അനുമോദന സന്ദേശം നൽകി.

ആരാധനാ വിജ്ഞാനീയം

ഫാ. സഖറിയാ പനയ്ക്കാമറ്റം

“സ്വർഗ്ഗത്തോടും നിന്നോടും
പിഴച്ചെയ്തി ഞാൻ-പോക്കി സുതപദവി
കുലിക്കാൻ സമമെന്നെ-
യേറ്റടിയനായ് -നിർത്തുക നിൻ വീട്ടിൽ”

(തിങ്കൾ-സന്ധ്യാനമസ്കാരം)

ശാരീരികമായുള്ള ക്ഷീണം കുടിവരുമ്പോൾ ശരീരത്തിന് മരണം സംഭവിക്കുന്നു. ഹൃദയം വേണ്ട രീതിയിൽ പ്രവർത്തിക്കാതെ വരുന്നു. ആന്തരികാ വയവങ്ങൾ ഉചിതമായി പ്രവർത്തിക്കുവാൻ തക്ക വണ്ണമുള്ള ഊർജ്ജം രക്തഓട്ടം മന്ദീഭവിക്കുന്നതിനാൽ ലഭിക്കാതെ വരുന്നു. തലച്ചോറിന്റെ പ്രവർത്തനം ഇല്ലാതെയാകുമ്പോൾ ബന്ധപ്പെട്ട ശരീരഭാഗങ്ങളുടെയും പ്രവർത്തനം നിലയ്ക്കുന്നു. ആത്മീയ മരണം അതിലും അപകടകരം തന്നെ. ആത്മീയ ക്ഷീണം വർദ്ധിച്ച് ആത്മീയ ഊർജ്ജവും നഷ്ടപ്പെടുമ്പോൾ സംഭവിക്കുന്നതാണ് ആത്മീയ മരണം.

ബന്ധങ്ങൾ ഇല്ലാതെയാകുമ്പോൾ ആത്മീയ ക്ഷീണം വർദ്ധിക്കുന്നു

ആവശ്യത്തിൽ കവിഞ്ഞ ആഡംബരങ്ങൾക്ക് വേണ്ടി ഇറങ്ങിത്തിരിച്ചപ്പോൾ തന്റെ സ്വന്തം ഭവന

അപ്പൻ ഇന്നും ധനികൻ

ത്തോടും പിതാവിനോടും ഉള്ള ബന്ധം ധൂർത്തപുത്രന് നഷ്ടപ്പെടുകയാണ്. എന്നാൽ ഏകജാതനായ പുത്രന് തന്റെ സ്വന്തം ജീവിതം അർപ്പിക്കേണ്ടതായ ധ്യാനത്തിന് മുൻതൂക്കം കൊടുത്തു. പിതാവ് ഭരമേൽപ്പിച്ചതായ ദൗത്യം നിറവേറ്റണമെന്നുള്ളത് ജീവിത ദർശനം ആയപ്പോൾ അർഹതയുള്ള ആഹ്ലാദങ്ങൾ എല്ലാം തന്നെ വേണ്ടായെന്ന് വയ്ക്കുകയാണ്.

സുബോധം വന്നപ്പോൾ അവനു മനസ്സിലായി

പ്രധാനമായി രണ്ടു കാര്യങ്ങൾ സുബോധം വന്നപ്പോൾ ധൂർത്തപുത്രന് മനസ്സിലായി. പന്നികൾക്ക് കൊടുക്കേണ്ടതായ ആഹാരംപോലും അവനു ലഭിക്കാതെ വന്നു. കുട്ടുകാരെല്ലാം ആശ്രയില്ലാതെ കൈവിട്ടുപോയി. സ്വന്തം ഭവനത്തിൽ ദാസന്മാർക്ക് ലഭിച്ചുകൊണ്ടിരിക്കുന്ന സ്വാദ്യഭോജ്യങ്ങൾ ആവശ്യത്തിൽ കവിഞ്ഞ് ശേഷിപ്പു വരുന്നു. സുബോധം വന്നപ്പോൾ ശാരീരികവും ആത്മീയവുമായ മരണം



അവൻ സംഭവിക്കുമെന്ന് തിരിച്ചറിയുന്നു. രണ്ടാമത് അവന്റെ അപ്പൻ ഇന്നും ധനികനാണെന്നും അവൻ മനസ്സിലായി. സ്നേഹത്തിനും, കാരൂണ്യത്തിനും ക്ഷമയ്ക്കും അവന്റെ അപ്പൻ എല്ലാവരെക്കൊളും സമ്പന്നനാണെന്നും ബോദ്ധ്യമായി. പ്രത്യാശയുടെ പൊൻതീരുകൾ ഓരോന്നായി പ്രകാശിയ്ക്കുവാൻ തുടങ്ങിയപ്പോൾ പിതാവിന്റെ ഭവനവും സംസർഗ്ഗവും ലക്ഷ്യമാക്കി തന്റെ കാലടികൾ നീങ്ങുവാൻ തുടങ്ങി.

നെടുവീർപ്പുകൾ അപരന്റെ നേട്ടങ്ങളിൽ

കഴിവിന് അനുസരിച്ച് വ്യാപാരം ചെയ്യുവാൻ ഒരു താലന്ത് മാത്രം ലഭിച്ചവൻ തന്റെ ആശങ്കയുടെ ഫലമായി തന്റെ താലന്ത് നിലത്ത് കുഴിച്ചിടുകയായിരുന്നല്ലോ. ആ ദാസനെ സംബന്ധിച്ചിടത്തോളം അവന്റെ യജമാനൻ വിതറാത്തിടത്തു നിന്ന് എടുക്കുകയും വിതയ്ക്കാത്തിടത്തുനിന്ന് കൊയ്യുന്നവനുമായ കഠിനമനുഷ്യൻ ആണ്. തന്നെയുമല്ല തന്റെ അലസത കാരണമായി വ്യാപാരം ചെയ്താൽ പരാജയം മാത്രമേ ലഭിക്കുകയുള്ളുവെന്ന ചിന്തയും തന്നെ ഭാരപ്പെടുത്തിക്കാണും. ലഭിച്ചിരിക്കുന്നതിനെ കുറിച്ചുള്ള പൂർണ്ണതോടൊപ്പം അപരന്റെ വളർച്ചയിലും നേട്ടങ്ങളിലും എത്തിനോക്കി നെടുവീർപ്പുകൾ മാത്രം സ്വായത്തമാക്കി സമയം വൈകിയ്ക്കുന്നവരാണ് അധികവും. എന്നാൽ, കൊലപാതകന്റെ ഉള്ളിലും ആർദ്രതയുടേയും സ്നേഹത്തിന്റെയും ഒരിടം ഒളിഞ്ഞിരിപ്പുണ്ടാകും.

ദൈവാലയങ്ങളായിത്തീരുന്ന അധ്വാനത്തിന്റെയിടങ്ങൾ

കൽക്കട്ടായിൽ നിന്നും കേരളത്തിലെത്തി നാടോടികളെപ്പോലെ ലളിതമായിടങ്ങളിൽ ജീവിക്കുകയും കെട്ടിടനിർമ്മാണ സ്ഥലങ്ങളിൽ മറ്റു ജോലിക്കാരോടൊപ്പം ഭാരമേറിയ കല്ലുകളും ചുമന്ന് അധ്വാനിക്കുകയും ചെയ്യുന്ന ഒരു പിതാവിനെയും മകനെയും ശ്രദ്ധയിൽപ്പെടുകയുണ്ടായി. പിതാവിന് നാൽപ്പത്തിയഞ്ച് വയസ്സും മകന് പതിനെട്ട് വയസ്സെന്നും ചോദിച്ചറിഞ്ഞു. ജോലി ഏറ്റെടുത്തിരിക്കുന്ന കോൺക്രീറ്റ് കൊടുത്തിരിയ്ക്കുന്ന 'ടാർജെറ്റ്' വൈകിട്ട് അഞ്ചുമണിയ്ക്കകം തികയ്ക്കുവാൻ ഒരു മിനിറ്റ് പാഴാക്കാതെ 'ഇന്റർലോക്ക്' മുറ്റത്ത് ക്രമീകരിക്കുന്നതിൽ രാവിലെ എട്ടുമണിതുടങ്ങി ജാഗരൂകരായിരിക്കുകയാണ്. സമയം ഉച്ചയ്ക്ക് പന്ത്രണ്ടുമണിയോടെ അടുക്കുന്നു. വേഗം ഒരു ബോട്ടിലിൽ വെള്ളം ചോദിച്ചുവാങ്ങി കൈയും മുഖവും കഴുകിയ ശേഷം സഞ്ചിയിൽ ഭക്ഷണത്തോടൊപ്പം സൂക്ഷിച്ചിരുന്ന ഒരു പ്രത്യേക തുണി വേഗം എടുത്ത് പണിസ്ഥലത്തിന്റെ ഒരു വശത്ത് വിരിച്ച് പിതാവും മകനും അതിൽ നിന്നുകൊണ്ട് നമസ്കാരം നടത്തുന്നു. ഒപ്പം ഉള്ളവർ നാട്ടുവർത്തമാനം പറഞ്ഞ് അവരുടെ ജോലി തുടർന്നുകൊണ്ടേയിരുന്നു. പത്ത് മിനിറ്റ് നമസ്കാരത്തിന്

ശേഷം തിരികെ വന്ന് അവരും ജോലിക്കാര്യങ്ങളിൽ പങ്കുകാരാകുന്നു.

ദൈവജനത്തിന്റെ നടുവിൽ ദൈവസാന്നിദ്ധ്യം വഹിക്കുവാൻ പ്രത്യേകമായി തെരഞ്ഞെടുക്കപ്പെട്ടവർ എന്നഭിമാനിയ്ക്കുന്ന വൈദികഗണത്തിൽപ്പെട്ടവർക്കുപോലും പ്രായോഗികമാക്കുവാൻ കഴിയാത്ത ധന്യനിമിഷങ്ങൾ. മുസ്ലീം സമുദായത്തിൽപ്പെട്ടവർ അവരുടെ അധ്വാനയിടങ്ങൾ ദൈവായങ്ങളാക്കിത്തീർത്ത ധന്യനിമിഷങ്ങൾ തന്നെ. ജനനസ്ഥലത്ത് നിന്നും നാലായിരം കിലോമീറ്റർ യാത്ര ചെയ്ത് വിദൂരതയിൽ കഠിനാധ്വാനത്തിലെങ്കിലും വിലയേറിയ ദൈവിക സംസർഗം വിട്ടുപോകാതെ ആത്മീയ ഊർജ്ജം വീണ്ടെടുക്കുന്നവർ!

അനുതാപത്തോടെയുള്ള സമർപ്പണ പ്രാർത്ഥന

ഓർത്തഡോക്സ് സഭയുടെ പ്രഭാത കുടുംബ പ്രാർത്ഥനയുടെ അവസാനം ചൊല്ലുന്ന നല്ലവനായ ബാവാതന്നുരാനെ.... എന്നാരംഭിയ്ക്കുന്ന പ്രാർത്ഥന "സ്വർഗ്ഗത്തിലും നിന്റെ മുമ്പാകെയും ഞാൻ പാപം ചെയ്തുപോയിരിക്കുന്നു. നിന്റെ മകനെന്ന് വിളിയ്ക്കപ്പെടുവാൻ എനിക്ക് യോഗ്യതയില്ല. നിന്റെ ഭവനത്തിൽ ഒരു കുലിക്കാരനെന്നപോലെ എന്നെ കൈക്കൊള്ളണമെ" എന്ന യാചനയോടെയാണ് അവസാനിക്കുന്നത്. ഓരോ ദിവസവും ആത്മീയ ഊർജ്ജം വീണ്ടെടുത്ത് ദൈവത്തോടുള്ള ബന്ധം ദൃഢമാക്കുകയാണ്. ജീവിതത്തിന്റെ മൂലയായിത്തീരുന്നത് ബന്ധങ്ങളത്രെ. ഒന്നാമത് ദൈവത്തോടും, അതോടൊപ്പം മനുഷ്യസമൂഹത്തോടും.

മാർ പീലക്സിനോസ് റിസേർച്ച് & ഗൈഡൻസ് സെന്റർ

“വായിച്ചാലും വളരും
വായിച്ചില്ലെങ്കിലും വളരും
വായിച്ചു വളർന്നാൽ വിളയും
വായിക്കാതെ വളർന്നാൽ വളയും”

-കുഞ്ഞുണ്ണിമാഷ്

ബഥേൽ അരമനയിലുള്ള മാർ പീലക്സിനോസ് റിസേർച്ച് ആൻഡ് ഗൈഡൻസ് സെന്റർ തുറന്നു പ്രവർത്തിക്കുന്നു. വേദശാസ്ത്ര ഗ്രന്ഥങ്ങൾ, ദിവ്യബോധനം പഠന ഗ്രന്ഥങ്ങൾ, പൊതു പ്രവേശന പരീക്ഷകൾക്കുള്ള റഫറൻസ് ഗ്രന്ഥങ്ങൾ, മാനേജ്മെന്റ് സ്റ്റഡീസ്, കൗദാശിക പഠനങ്ങൾ, വിശ്വാസ പഠനങ്ങൾ, ആനുകാലിക പ്രസിദ്ധീകരണങ്ങൾ തുടങ്ങിയവ ലൈബ്രറിയിൽ ലഭ്യമാണ്. പ്രവർത്തന സമയം: തിങ്കൾ മുതൽ ശനി വരെ രാവിലെ 10 മണി മുതൽ വൈകിട്ട് 4 മണി വരെ.

ഓർത്തഡോക്സിയുടെ അതുല്യത

ക്രൈസ്തവസഭാചരിത്രം സത്യസന്ധമായും നിഷ്പക്ഷമായും വിശകലനം ചെയ്ത് പഠിക്കുമ്പോൾ ഇരുപത്തിയൊന്ന് നൂറ്റാണ്ടു പിന്നിടുന്ന ഓർത്തഡോക്സ് വിശ്വാസവും തനിമയും ഇന്നും അതിന്റെ ക്രിസ്തു കേന്ദ്രീകൃത ആത്മീയ ജൈത്രയാത്ര പ്രാരംഭ നിറവോടെ തുടരുന്നുവെന്ന് കാണാം. അതുകൊണ്ടു തന്നെ വർത്തമാന കാലത്തിൽ ഈ സ്തുതി ചൊവ്വാക്കപ്പെട്ട സഭയുടെയും വിശ്വാസത്തിന്റെയും ആരാധനാരീതി, വിശ്വാസസംഹിതകൾ, സഭാചരിത്രം, ആത്മീകത, ഭരണക്രമം, ആദിയായവയിൽ നമുക്ക് നല്ല ബോധ്യവും അവഗാഹമുണ്ടാകേണ്ടതാണ്. ദൈവത്തിന്റേതല്ലാത്ത എല്ലാ സേവയും പ്രീതിയുമൊഴിച്ചുള്ള നിഷ്പക്ഷപഠനവും സഭാജീവിതവും ആണ് ഇന്നിന്റെ ആവശ്യം (Perfectionistic View) എന്നാൽ സമകാലീന ജീവിതത്തിൽ നമ്മുടെ സഭയുടെ അറിവിലും ആചാരാനുഷ്ഠാനങ്ങളിലും പ്രവർത്തനങ്ങളിലും ഓർത്തഡോക്സ് ധർമികത മറ്റ് പലതിനും വേണ്ടി കളഞ്ഞുകുളിക്കുന്നതായി കാണാം. സത്യവിശ്വാസം സൂക്ഷിക്കുന്നതിന് അധർമ്മികവും തെറ്റായ ഒരു കൊണ്ടും ചഞ്ചലപ്പെടാതെയും ഭൗതികസ്ഥാനമാനങ്ങളിലും ആകർഷണങ്ങളിലും മയങ്ങിപ്പോകാതെയും മനസ്സിനെയും മനഃസാക്ഷിയെയും സംസ്കരിച്ചെടുക്കേണ്ടതുണ്ട്. (Paul Jheroux -ന്റെ അഭിപ്രായം സംഗതമായതിനാൽ ഇവിടെ പ്രസ്താവിക്കുന്നു. "If you are a balanced person you won't become a writer; to be a writer, you need to be broody, quarelsome and discontent.") തിമയുടെ ദംശനമില്ലാതെ സത്യാരാധനയിലും സത്യവിശ്വാസത്തിലും പുലർന്നിരുന്നതും ദർശനമുണ്ടായിരുന്നതു

മായ മലങ്കര ഓർത്തഡോക്സ് സഭയാണ് നമ്മുടെ ലക്ഷ്യം. ഇവിടെ ലോകം വച്ചു നീട്ടുന്ന സൽപ്പേരും, സ്ഥാനമാനങ്ങളും ലാഭവും സത്യവിശ്വാസ സംരക്ഷണത്തിനായി വലിച്ചെറിയേണ്ടി വന്നേക്കാം. സത്യം പറഞ്ഞാൽ തല്ലും ശകാരവും കിട്ടുന്ന ലോകത്തിൽ സത്യം പറയാതിരിക്കുന്നത് ഭീരുത്വവും ക്രിസ്തുവിനോട് ചേരുമ്പോൾ സാധ്യകരിക്കാനാവാത്തതും ആണെന്നുള്ള തിരിച്ചറിവാണ് ഇന്നിന്റെ ആവശ്യം. ആരെയും പിണക്കാതിരിക്കുന്ന നിലപാടുകളില്ലാത്ത അവസ്ഥ മരണതുല്യം ആകുന്നുവെന്നും തിരിച്ചറിയേണ്ടതുണ്ട്. നമ്മുടെ അപഭ്രംശങ്ങളെ നാം ഉൾക്കൊണ്ട് (ക്രിസ്തുവിൽ നിന്നും, സത്യസഭയിൽ നിന്നുമുള്ള) തിരുത്തലുകൾക്ക് വിധേയരായി, നമ്മുടെ സഭയുടെ ക്രിസ്തുവിലുള്ള ചരിത്രത്തേയും, വിശ്വാസത്തേയും, സ്വാതന്ത്ര്യത്തേയും കുറിച്ചുള്ള സത്യമായ അറിവും അവബോധവും പ്രാപിച്ച് 'സ്തുതി ചൊവ്വാക്കപ്പെട്ട' (ഓർത്തോ ദുക്സോ) നിർമ്മല വിശ്വാസത്തിന്റെ പ്രോത്ഘോഷവും പ്രോക്താക്കളുമായിത്തീരാൻ ഓരോ ഓർത്തഡോക്സ് സഭാംഗത്തിനും ബാധ്യതയുണ്ട്. തദ്വാരാ വേദപുസ്തകാടിസ്ഥാനത്തിൽ സത്യവിശ്വാസം സൂക്ഷിക്കുന്ന ഈ സഭയുടെ ശ്രേഷ്ഠമായ ആരാധനാശൈലിയേയും വിശ്വാസത്തേയും പറ്റിയുള്ള ആഴമായ പരിജ്ഞാനവും അവ ശരിയായി വ്യാഖ്യാനിക്കുന്നതിനുള്ള വൈഭവവും നാം ആർജ്ജിക്കേണ്ടിയിരിക്കുന്നു. പ്രവാചക ശബ്ദവും സഭാ സ്നേഹിയുടെ ഉദ്ദേശവുമാണ് ഇവിടെ ആവശ്യമായിട്ടുള്ളത്.

നമ്മുടെ സഭയുടെ വിശ്വാസവും ആചാരാനുഷ്ഠാനങ്ങളും അതിൽത്തന്നെ ഒരു ലക്ഷ്യമല്ല. മറിച്ച് പരമ ലക്ഷ്യത്തിലേക്കുള്ള ശരിയായ മാർഗ്ഗങ്ങളാണ്. എ

നാൽ ഓർത്തഡോക്സ് വിശ്വാസത്തിനും ചിട്ട കൾക്കും അതിർവരമ്പുകളുണ്ടെന്നും അവ നേർത്തു നേർത്തില്ലാതായാൽ ഈ സഭയുടെ തനിമയും വ്യക്തിത്വവും വിശുദ്ധിയും നഷ്ടപ്പെടുമെന്ന് തിരിച്ചറിഞ്ഞ് നാം അനാവശ്യ പരസ്പര ധാരണ (Compromising Mentality; Theology of convenience / Existence) നാം ഒഴിവാക്കേണ്ടതുണ്ട്. ആധുനികത, ഉത്തരാധുനികത (Post-Modernism), പരിഷ്ക്കാരങ്ങൾ, എക്യുമെനിസം, തെറ്റും വികലവുമായ (Perverted) വേദപുസ്തക വിശ്വാസ പഠനം എന്നിത്യാദി കാര്യങ്ങളുടെ അതിപ്രസരത്താൽ സ്തുതി ചെയ്യാക്കപ്പെട്ട വിശ്വാസത്തിന്റെ ശോഭ കെടുത്തു നീങ്ങിയതും ശോഭ കെടുത്തു നവരേയും നാം തിരിച്ചറിയേണ്ടതുണ്ട്. ലൗകീകനേട്ടങ്ങളും, സ്ഥാനമാനങ്ങളും കണ്ട് ഭ്രമിച്ച് സഭാത്യാഗം ചെയ്യുന്നവരേയും എക്യുമെനിസത്തിന്റെ പേരിൽ നടക്കുന്ന കപടാലിംഗനങ്ങളേയും തിരിച്ചറിയേണം. ആത്മീകതലങ്ങളിൽ നടമാടുന്ന പാപ്പാരത്തവും കപടതയും തത്വദീക്ഷയില്ലായ്മയും തിരിച്ചറിയുവാൻ നാമിനി താമസിച്ചുകൂടാ. നമുക്ക് നവീകരണമെന്ന പേരിൽ നടക്കുന്ന കപടവും വികലവും വി.വേദപുസ്തകത്തിന് നിരക്കാത്തതുമായവയെ ഉപേക്ഷിക്കാം, മറിച്ച് നമുക്ക് നമ്മുടെ സത്യവിശ്വാസത്തിലേക്കും ശരിയായ ആചാരാനുഷ്ഠാനങ്ങളിലേക്കും മടങ്ങിപ്പോകയും തിരികെ നടക്കുകയും ചെയ്യുന്ന 'പുരവീകരണം' (Return to the base/source) ആകുന്നു ആവശ്യമായിട്ടുള്ളത്. ഈ വിധ തിരിച്ചുവരവിനും തിരിച്ചറിവിനുമായി ചില നിർദ്ദേശങ്ങൾ കോറിയിടുവാൻ വിനയാന്വിതമായി, ദൈവകൃപയിൽ ശരണപ്പെട്ട് ശ്രമിച്ചുകൊള്ളട്ടെ.

1. നമ്മുടെ സഭയിൽ സഭയുടെ പൈതൃകങ്ങളും വിശ്വാസങ്ങളുമായി ബന്ധപ്പെട്ടിട്ടുള്ള ദേവാലയങ്ങളും മറ്റും പൊളിച്ചുകളഞ്ഞ് വലിയവ നിർമ്മിക്കുവാനുള്ള വ്യഗ്രത കൂടി വരുന്നതായി കാണുന്നു. ആവശ്യമുണ്ടെങ്കിൽ ദേവാലയങ്ങൾ പുനർനിർമ്മിക്കുന്നതിൽ എതിർപ്പില്ലെങ്കിലും അനാവശ്യമായിട്ടുള്ള ഇത്തരം പ്രവണതകളെ നിരുത്സാഹപ്പെടുത്തേണ്ടതല്ലേ. വലിയ ദേവാലയങ്ങൾ നിർമ്മിച്ച് അവയുടെ അറ്റകുറ്റപ്പണി നടത്താതെയും വൃത്തിയായി സൂക്ഷിക്കാതെയും ഇരിക്കുന്നു. പല ദേവാലയങ്ങളിലും വേണ്ടതുപോലെ ഇവ ക്രമീകരിക്കുവാനും മറ്റും സാമ്പത്തികം പിന്നീട് (ദേവാലയ നിർമ്മാണവും കൂദാശയും കഴിഞ്ഞ്) ഉണ്ടാകുന്നില്ലായെന്നത് പരമ സത്യമാകുന്നു. കോടികൾ ചിലവഴിച്ചുള്ള ദേവാലയ നിർമ്മാണം പ്രോത്സാഹിപ്പിക്കേണ്ടതല്ല. ഈ വിധം നിർമ്മിക്കുന്ന ദേവാലയങ്ങളിൽ ആരാധനയ്ക്ക് പള്ളി നിറയെ ആളുകളുമില്ലായെന്നതും പരിശോധനയ്ക്കും പുനർവിചിന്തനത്തിനും വിധേയമാകേണ്ടതാണ്.

2. ഓർത്തഡോക്സ് സഭകൾക്ക് പരിശുദ്ധ മദ്യ

ഹായും ദേവാലയവും കഴിഞ്ഞാൽ ഏറ്റവും പ്രധാനപ്പെട്ട ഒരിടമാണ് സെമിത്തേരി (കൊയ്മെറ്ററി യോൺ - Sleeping Place). അവ ഭംഗിയായി സൂക്ഷിപ്പാൻ നമുക്ക് ബാധ്യതയുണ്ട്. സെമിത്തേരികൾ പല സഭകൾ തുല്യ അവകാശത്തിൽ ഉപയോഗിക്കുന്ന ഇടങ്ങളിൽ പ്രത്യേക സാഹചര്യത്താൽ വൃത്തിയായി സൂക്ഷിക്കാൻ കഴിയാതെ വരുന്നുവെങ്കിലും നമ്മുടേത് മാത്രമായ സെമിത്തേരികൾ ഭംഗിയായി സൂക്ഷിക്കേണ്ടതല്ലേ എന്ന് ചിന്തിക്കുക. വൃത്തിയും ഭക്തിയും തമ്മിൽ അഭേദബന്ധമുണ്ട് എന്നു പറയേണ്ടതില്ലല്ലോ. ആഡംബരം വേണ്ടതില്ല എന്നാൽ ശുചിത്വം ആവശ്യമാണ്.

3. ദേവാലയങ്ങളിലെ വിശുദ്ധതോണോസിൽ വലിയ പൊൻ വെള്ളിക്കുരിശുകൾ വയ്ക്കുന്നതിനാൽ വി.ത്രോണോസിന്റെ കിഴക്കേ ഭിത്തിയിൽ വരച്ചിരിക്കുന്ന യേശുക്രിസ്തുവിന്റെ ചിത്രമോ ആ ചിത്രത്തിലെ യേശുക്രിസ്തുവിന്റെ മുഖമോ ദർശിപ്പാൻ കഴിയാതെ പോകുന്നു. പരിശുദ്ധ സ്തീബാ ഓർത്തഡോക്സ് സഭയ്ക്ക് അതിപ്രാധാന്യമുള്ളതും യേശുക്രിസ്തുവിന്റെ രക്ഷാകര ദൗത്യവുമായി വേർപിരിയ്ക്കാൻ കഴിയാത്ത ബന്ധമുള്ളതും ആണെങ്കിലും സാമ്പത്തികമായി മുന്നോക്കം നിൽക്കുന്ന ചില വ്യക്തികളുടെയും കുടുംബത്തിന്റെയും പേരുകൊത്തി വി.ത്രോണോസിൽ ഇവ ക്രമീകരിക്കുന്നത് ദൈവപ്രസാദമുഖാന്തിരമെന്നത് മിഥ്യാ ബോധമാണ്. മദ്യ വ്യാപാരിയും അമിത പലിശയ്ക്ക് പണം കൊടുക്കുന്നവനും ശരിയായി ദിശയിലൂടെയല്ലാതെ പണം സമ്പാദിക്കുന്നവനും ഈ വിധ നേർച്ചകൾ ദേവാലയത്തിന് നൽകുമ്പോൾ പെരുന്നാളും പ്രദക്ഷിണ ശുശ്രൂഷകളും മറ്റും സ്പോൺസർ ചെയ്യുമ്പോൾ അത് വേണ്ടാ എന്ന് പറയുവാൻ ദേവാലയ ഭരണ സമിതിക്കും വൈദികനും ആർജവം ഉണ്ടാകേണ്ടതല്ലേ. ദേവാലയത്തിൽ ചിത്രങ്ങൾ വരയ്ക്കുമ്പോൾ അവയ്ക്കടിയിൽ അവ വരച്ചതാളിന്റെ പേര് എഴുതി വയ്ക്കുന്നതും നല്ലതല്ല എന്ന ചിന്തയും പങ്കുവയ്ക്കുന്നു. പല ദേവാലയങ്ങളിലും ത്രോണോസിൽ പോലും ഈ ദൃശ്യ പേരുകൾ കാണുന്നുണ്ട്. ദൈവകൃപയാൽ ഗ്രീക്ക് ഓർത്തഡോക്സ് അർച്ചിനിയൻ ഓർത്തഡോക്സ്, റൂമേനിയൻ ഓർത്തഡോക്സ് എന്നീ സഭകളുടെ ആരാധന കാണുവാൻ എനിക്ക് സാധിച്ചിട്ടുണ്ട്. ആ ദേവാലയങ്ങളിൽ ഈ വിധം വലിയ സ്വർണ്ണകുരിശുകളോ, വെള്ളിക്കുരിശുകളോ ഉപയോഗിച്ചില്ല എന്നത് പ്രസ്താവിച്ചുകൊള്ളട്ടെ. ത്രോണോസിൽ ഒരു മരക്കുരിശ് വേണമെന്നേ സഭയ്ക്ക് നിർബന്ധമുള്ളൂ. പൊൻകുരിശുകളും മണിമാളികകളും ഇനിയുള്ള കാലം ആരെയും ആകർഷിക്കുവാൻ പോകുന്നില്ല എന്ന് മനസ്സിലാക്കുന്നത് ഉചിതമായിരിക്കും.

4. വി: കുർബ്ബാനയിലും മറ്റ് കുദാശകളിലും സംബന്ധിക്കുന്നവർ ദേവാലയത്തിലെ പ്രശാന്തതയ്ക്കും ഭക്തിയുടെ അന്തരീക്ഷത്തിനും വിശുദ്ധമായ യാത്രയ്ക്കും സംഭവിക്കാതിരിപ്പാൻ ശ്രദ്ധിക്കേണ്ടതുണ്ട്. കൃത്യസമയത്ത് ആരാധനയിൽ സംബന്ധിക്കുകയും പ്രതിവാക്യങ്ങളും ഗീതങ്ങളും ഭംഗിയായി ഉച്ചത്തിൽ ചൊല്ലുകയും വേണം. വലിയ അനുഗ്രഹം പ്രാപിപ്പാൻ അഗമ്യമായി വാഞ്ചിക്കുന്നതു പോലെ ദൈവിക ബലിയിൽ സമർപ്പിക്കപ്പെടണം. ഇപ്പോഴത്തെ അവസ്ഥ എന്തെന്ന് ചിന്തിക്കുക. വെറുതെ നാടകം കാണും പോലെ ആരാധനയിൽ സംബന്ധിച്ചാൽ അനുഗ്രഹം ലഭിക്കുകയില്ല. ഭക്തി, വിനയം ഇവ ദൈവത്തെ ബോധിപ്പിക്കുന്ന വെള്ള വസ്ത്രവും വേഷവിധാനങ്ങളും വിശ്വാസിക്കുണ്ടാകണം. സ്ത്രീകൾ തലയിൽ മുടുപടം അണിയുന്നത് ഇന്ന് എന്തോ പ്രഹേളികയായിത്തീർന്നിരിക്കുന്നു. പുരുഷന്മാർ അവർക്കിഷ്ടമുള്ളപ്പോൾ പള്ളിയിൽ വരുന്നു. സ്ത്രീകളും അപ്രകാരം തന്നെ പൊട്ടുതൊട്ടും, നഖവും ചുണ്ടുകളും ചുവപ്പിച്ചും ആരാധനയ്ക്ക് വരുന്ന സ്ത്രീകളുടെ എണ്ണവും കുറവല്ല. മുർദ്ധാവിൽ വിവാഹം കഴിഞ്ഞ സ്ത്രീകൾ കൂങ്കുലം തൊടുന്നതും യുവാക്കൾ കാതിൽ കടുക്കനിട്ടും മുടി പ്രത്യേക രീതിയിൽ കെട്ടിച്ച് കൊണ്ട് ആരാധനയ്ക്ക് വരുന്നത് ഓർത്തഡോക്സ് രീതിയല്ല. ഇന്ന് കണ്ടു വരുന്ന പ്രത്യേക വേഷവിധാനങ്ങൾ (പ്രത്യേകാൽ വി: വിവാഹകുദാശയിൽ മണവാളനും മണവാട്ടിയും ധരിക്കുന്നവ) നമ്മുടെ രീതിയേയ്ക്കു വിവാഹ കുദാശ കഴിഞ്ഞാൽ ഭക്ഷണത്തിന് മുമ്പായി സ്റ്റേജ് ഡെക്കറേഷന്റെ ആളുകളും, Event management - photo, video ഉം ചെയ്യുന്ന കാര്യങ്ങൾ പുനഃപരിശോധിക്കേണ്ടതാണ്. ഓർത്തഡോക്സ് സഭയിൽ വിവാഹ നിശ്ചയത്തിൽ ഒന്നിച്ച് നിയുക്ത മണവാളനേയും മണവാട്ടിയേയും ഇരുത്തുന്ന രീതിയില്ലെങ്കിലും ആ ദിനത്തിൽ തന്നെ വിവാഹം കഴിഞ്ഞ രീതിയിൽ നിന്ന് ഫോട്ടോ എടുക്കുന്നതും മറ്റും നിർത്തുവാനുള്ള പ്രബോധനം സഭ കൊടുക്കേണ്ടതാണ്. ഇത് പ്രയാസകരമെന്ന് തോന്നിയാലും ചില ലക്ഷ്യമണരേഖകൾ ആവശ്യമാകുന്നു.

5. വി: കുർബ്ബാനാനുഭവവും സംബന്ധവും സാമാന്യമായ ഒരുക്കം പോലുമില്ലാതെയാകുന്നത് സ്വയം ശിക്ഷാവിധിയെ സ്വീകരിക്കുന്നു. നിലം ഒരുക്കാതെ വിത്തുവിതയ്ക്കുന്നതുപോലെ വിത്ത് മുളക്കുകയുമില്ല. നഷ്ടപ്പെടുകയും ചെയ്യും. വി: കുർബ്ബാനയ്ക്കായി തലേദിവസം വൈകിട്ടു മുതൽ പിറ്റേന്ന് കുർബ്ബാനാർപ്പണം കഴിയുന്നതു വരെ വ്രതങ്ങൾ (ആയാസപ്പാട്) പാലിക്കേണ്ടതാണ്.

6. ക്രിസ്തീയാനുഭവമില്ലാത്ത അംഗങ്ങൾ ഇന്ന് സഭയിൽ വർദ്ധിച്ചിരിക്കുന്നു. അംഗസംഖ്യ കൂടുക

യെന്നത് ദൈവികതയുടെ ലക്ഷണമാകുന്നില്ല. യഥാർത്ഥ ക്രിസ്തീയാനുഭവം അഥവാ ആത്മീകാനുഭവമുള്ള സഭാംഗങ്ങൾ വർദ്ധിച്ചു വരുവാൻ നാം ശ്രദ്ധിക്കേണ്ടിയിരിക്കുന്നു. അനുശീലനമല്ല മറിച്ച് നമുക്ക് മുൻപുണ്ടായിരുന്ന ആത്മീയാനുഭവത്തിലേക്ക് നാം മടങ്ങിപ്പോകണം. ലോകത്തിന്റെ ആൾ ദൈവവകയായി തീരണം. ദൈവത്തിന് ഇടവും ദൈവത്തിന്റെ വകയുമാണ് ഇടവക. കുടുംബമഹിമ, സമ്പത്തിനാലുള്ള അഹന്ത, അലസത, പള്ളിപ്രമാണിത്വം ഇത്യാദി കുറവുകൾ ദുരീകരിക്കപ്പെടണം. നാമമാത്ര ക്രിസ്ത്യാനികളെയല്ല; ജന്മം കൊണ്ട് ക്രിസ്ത്യാനിയായവരെയുമല്ല മറിച്ച് കർമ്മം കൊണ്ടും ജീവിതം കൊണ്ടും നാം ക്രിസ്തുവിനുള്ളവരാകണം. ക്രിസ്തുവിൽ ആഴവും വേരുമുള്ള ജീവിതമല്ലെങ്കിൽ മണലിൽ വീട് പണിഞ്ഞവനെപ്പോലെ വീണുപോകും. ദേവാലയങ്ങളിലെ പെരുനാളുകളിലും പ്രദക്ഷിണ ശുശ്രൂഷയിലും മറ്റ് ക്രമീകരണങ്ങളിലും ഈ വിധ ആളുകൾ മുൻപന്തിയിൽ നില്ക്കുമെങ്കിലും ഇക്കൂട്ടർക്ക് യഥാർത്ഥ ഭക്തിയോ അനുതാപമോ വി: കുർബ്ബാനസംബന്ധമോ സംസർഗ്ഗമോ ഇല്ലെന്ന് കാണാം. പ്രദക്ഷിണ ശുശ്രൂഷയിലും മറ്റും ചുരുക്കം ചില സഭാവിശ്വാസികൾ മദ്യപാനം കഴിഞ്ഞ് സംബന്ധിക്കുന്നതും നമ്മുടെ ചിന്തയിൽ വരേണ്ടതല്ലോ. മദ്യപാനി സമ്പന്ന കുടുംബത്തിൽപ്പെട്ടവനാണെങ്കിൽ നേതൃത്വത്തിലുള്ളവർ നിശബ്ദരാകുന്നു. സഭയുടെ മുഖ്യസ്ഥാനങ്ങളിലും ദേവാലയ ചുമതലയിലും ഈ ദൃശ്യ വ്യക്തികൾ തെരഞ്ഞെടുക്കപ്പെടുമ്പോൾ കൽപ്പന പുറപ്പെടുവിച്ചാലും ഇക്കൂട്ടർ തങ്ങളുടെ സമ്പത്തിന്റെ പിൻബലത്തിൽ അധികാരം കൈയാളുന്നു. ഇവർക്ക് ദൈവവും വിശുദ്ധിയും ഒന്നുമല്ല പരമലക്ഷ്യം. മറിച്ച് തങ്ങളുടെ പെരുമ കാണിക്കലാണ് നമ്മുടെ തീർത്ഥാടനം അഥവാ പദയാത്രയും നോമ്പ് നോറ്റ് വ്രതമെടുത്തവരുടെ മാത്രം സംഗമമെന്ന് ഇന്നു പറയാനാവില്ല. പദയാത്രയും അതിന്റെ യഥാർത്ഥ അർത്ഥത്തിൽ നിന്നും വ്യതിചലിക്കുന്നത് കണ്ടില്ലെന്ന് നടിക്കാനാവില്ല. ക്രിസ്തീയ ജീവിത സൗഭാഗ്യം അനുഭവിക്കാതെ, നേർച്ചകാഴ്ചകൾ കൊണ്ടും നേർച്ച നോമ്പുകൾ കൊണ്ടും മാത്രം ദൈവത്തെ പ്രസാദിപ്പിക്കുവാൻ കഴിയുമെന്ന വിചാരം മിഥ്യാ ബോധമാണ്. ഓർത്തഡോക്സ് സഭയും അതിന്റെ ആരാധനയും ആചാരാനുഷ്ഠാനങ്ങളും ആണ് വി: വേദപുസ്തകത്തിന്റെയും ക്രിസ്തു പൈതൃകത്തിന്റെയും അടിസ്ഥാനത്തിൽ ശരിയെങ്കിലും ഈ ആഴമായ അറിവിലേക്ക് നാം വന്നെത്തുന്നില്ലായെന്നത് ദുരന്തമാണ്. പരിശുദ്ധ ദൈവത്തെയും പരിശുദ്ധ റൂഹായേയും വില കൊടുത്ത് വാങ്ങാമെന്ന ചിന്ത നാശോന്മുഖവും കഷ്ടദിക്കാരൻ ശീമോനടുത്തും ആകുന്നു. (തുടരും...)

ഉന്നതമാവട്ടെ പഠനവും ജോലിയും

ഉന്നതപഠനവും Professional വിദ്യാഭ്യാസവും കഴിഞ്ഞ് തൊഴിലില്ലാതെ നിൽക്കുന്ന ധാരാളം ചെറുപ്പക്കാർ ഇന്ന് കേരളത്തിലുണ്ട്. ഇത് ഒരു വലിയ സാമൂഹിക പ്രശ്നമായി തന്നെ മാറുകയാണ്. M.Tech, M.B.A, MCA, MSW മുതലായ Post graduate കോഴ്സുകൾ 'ചിലവേറിയ' തൊഴിലില്ലായ്മ സൃഷ്ടിക്കുന്നു എന്ന് വളരെ ഗൗരവമായി കാണേണ്ട വസ്തുതയാണ്. ഈ ലേഖകൻ പലപ്പോഴും ഒരു Career Counsellor എന്ന നിലയിൽ ഇത്തരം ചെറുപ്പക്കാരുമായി സംസാരിക്കുമ്പോൾ അവരിൽ വ്യക്തമായ ലക്ഷ്യത്തിന്റെ അഭാവമാണ് പ്രധാന കാരണമായി കാണാറുള്ളത്. വ്യക്തമായ ലക്ഷ്യത്തോടെയും, ആസൂത്രണത്തോടെയും വേണം ഉന്നത പഠനം തെരഞ്ഞെടുക്കാൻ. കരിയർ മേഖലയെക്കുറിച്ചും മറ്റും ശരിയായി വിശകലനം നടത്താതെയാണ് കുട്ടികൾ പലപ്പോഴും തുടർപഠനം തീരുമാനിക്കുക. പഠിക്കാനുദ്ദേശിക്കുന്ന കോഴ്സ്, അതിന്റെ തൊഴിൽ സാധ്യത, പഠിക്കാൻ ഉദ്ദേശിക്കുന്ന സ്ഥാപനം, അതിന്റെ നിലവാരം - ഇത്തരം കാര്യങ്ങൾ പല വിദ്യാർത്ഥികളും ഗൗരവമായി അന്വേഷിക്കുന്നില്ല.

ഡിഗ്രി കഴിഞ്ഞ് ജോലി ലഭിക്കാത്തതു കൊണ്ടു മാത്രം ഉന്നത പഠനത്തിന് പോകണമെന്നില്ല. ഉന്നത

പഠനം തികച്ചും ഉന്നതമാകണം. നിലവാരമില്ലാത്ത ഉന്നത പഠനം യാതൊരു സാധ്യതയും സൃഷ്ടിക്കുന്നില്ല. ബി.ടെക് കഴിഞ്ഞ് ജോലി കിട്ടാത്തതു കൊണ്ട് പോകാൻ പറ്റുന്ന ഒരു കോഴ്സ് അല്ല എം.ടെക്. അത്തരം ആൾക്കാർക്ക് എം.ടെക് കഴിഞ്ഞാലും ജോലി കിട്ടാൻ സാധ്യതയില്ല. MBA, പോലുള്ള കോഴ്സുകൾ ആരു പഠിക്കണം എവിടെ പഠിക്കണം എന്നുള്ള കാര്യങ്ങൾ വ്യക്തമായി മനസ്സിലാക്കണം. ഉന്നതപഠനത്തിനു പോകുന്ന വ്യക്തിക്ക് പഠിക്കാൻ താത്പര്യവും ആഗ്രഹവും ഉണ്ടോ? അതിനായി കഷ്ടപ്പെടാൻ തയ്യാറാണോ? എങ്കിൽ ഏറ്റവും ഉന്നതമായ സ്ഥാപനങ്ങളിൽ പ്രവേശനം നേടാൻ മത്സരപരീക്ഷകൾക്ക് തയ്യാറാവണം. ഉന്നതമായ മത്സരപരീക്ഷകളിലൂടെ ലഭിക്കുന്ന പഠന സാധ്യത മികച്ച അവസരങ്ങൾ സൃഷ്ടിക്കും. പലരും ഉന്നത പഠനം തിരഞ്ഞെടുക്കുന്നത് മാധ്യമങ്ങളിൽ വരുന്ന ആകർഷകമായ പരസ്യങ്ങളുടെയും, കൂട്ടുകാരുടെയും 'ഏജൻ്റ്' മാരുടെയും ഒക്കെ സ്വാധീനത്തിലാണ്.

വിദേശത്ത് ഉന്നതപഠനത്തിന് പോകുന്ന ധാരാളം കുട്ടികൾ ഇന്നുണ്ട്. പലരും പഠനശേഷം നിരാശരാകുന്നതായിട്ടാണ് കാണുന്നത്. ശരിയായ home work ചെയ്തു മാത്രം ഇത്തരം കാര്യങ്ങൾ

തീരുമാനിക്കുക. Foreign എല്ലാം ഉന്നതമല്ല. ചിലവായ്ക്കുന്ന പണത്തിന്റെയും, സമയത്തിന്റെയും, അദ്ധ്വാനത്തിന്റെയും മൂല്യം എങ്കിലും കിട്ടുമോ എന്ന് നന്നായി അന്വേഷിച്ച് മനസ്സിലാക്കുക. മാത്രമല്ല പല വിദേശ രാജ്യങ്ങളിലേയും കാലാവസ്ഥ, രാഷ്ട്രീയ-സാമൂഹിക ചുറ്റുപാട് ഒക്കെ നമുക്ക് ചേരുന്നതാണോ? പഠനശേഷം ആ രാജ്യങ്ങളിൽ തന്നെ തൊഴിലിനവസരമുണ്ടോ? അത്തരം പഠനങ്ങൾക്ക് നമ്മുടെ രാജ്യത്ത് വിലയുണ്ടോ? എന്നുള്ളതെല്ലാം നേരത്തേ കൂട്ടി അന്വേഷിക്കണം. പലപ്പോഴും വളരെ നിലവാരം കുറഞ്ഞ സ്ഥാപനങ്ങളിലാണ് നമ്മൾ ചെന്നെത്തപ്പെടുന്നത്. ഇത് ഭാവി മുഴുവനായും അപകടത്തിലാക്കും.

ഒന്നോ രണ്ടോ വർഷമെങ്കിലും ജോലി ചെയ്തിട്ടു ഉന്നത പഠനം നടത്തുന്നത് വളരെ അഭികാമ്യമാണ്. ജോലി ചെയ്യുമ്പോൾ നമുക്ക് നമ്മെതന്നെ കണ്ടെത്താനും, നമ്മുടെ സാധ്യതകളും, ന്യൂനതകളും മനസ്സിലാക്കാനും ഒക്കെ കൂടുതൽ അവസരം ലഭിക്കും. അത്തരം തിരിച്ചറിവുകളോടെ തെരഞ്ഞെടുക്കുന്ന ഉന്നത പഠനം കൂടുതൽ കാര്യക്ഷമമാകും. എം. ബി.എ പോലുള്ള കോഴ്സുകളിൽ പല ഉന്നത സ്ഥാപനങ്ങളും തൊഴിൽ മേഖലയിൽ നിന്ന് വരുന്നവർക്ക് പ്രാധാന്യം കൊടുക്കുന്നത് ഈ കാരണത്താലാണ്.

എല്ലാവരും ഡിഗ്രിക്കുശേഷം ഉന്നത പഠനത്തിനു പോകണ്ട കാര്യമില്ല. വ്യക്തമായ ഉന്നത പഠന ആവശ്യങ്ങൾ ഉള്ളവർ മാത്രം അതിനു തുനിയുക. മറ്റുള്ളവർ തൊഴിൽ മേഖലകളിലേക്ക് കടക്കുന്നതായിരിക്കും അഭികാമ്യം. വളരെ നേരത്തേ തന്നെ ജോലിയിൽ പ്രവേശിക്കാനും, ഉത്തരവാദിത്വം ഏറ്റെടുക്കാനും ശ്രമിക്കുക. ഓരോ വർഷം താമസിക്കുന്നോറും നമ്മുടെ സാധ്യതകൾ കുറയുകയാണെന്നോർക്കണം. ജോലിയിൽ പ്രവേശിച്ചു കൊണ്ടും തുടർപഠനം സാധ്യമാണ്. - online, distance education രീതിയിലൊക്കെ നമുക്ക് തുടർന്നു പഠിക്കാനായി സാധിക്കും. ഏതാനും വർഷത്തെ ജോലിക്ക് ശേഷം ഉന്നതമായ സ്ഥാപനങ്ങളിൽ പഠിക്കാനായി അവധിയെടുത്ത്, പോകുന്നവരുമുണ്ട്. അതും വലിയ സാധ്യതകൾ സൃഷ്ടിക്കും. സ്വന്തം കാലിൽ നിൽക്കുമ്പോൾ, അദ്ധ്വാനിക്കുമ്പോൾ ലഭിക്കുന്ന ആത്മാഭിമാനവും, പകുതയും ആസ്വദിക്കാം.

സംസ്ഥാന ഗവൺമെന്റിലും, കേന്ദ്ര ഗവൺമെന്റിലും ധാരാളം തൊഴിൽ അവസരങ്ങൾ ഉണ്ട്. പൊതുമേഖലാ സ്ഥാപനങ്ങൾ, സാമൂഹിക സംഘടനകൾ, രാഷ്ട്രീയ, സാംസ്കാരിക പ്രസ്ഥാനങ്ങൾ എല്ലാം ഉദ്യോഗാർത്ഥികളെ തേടുന്നുണ്ട്.

കലാ കായിക മേഖലകൾ, പ്രതമായുത രംഗത്തും ധാരാളം തൊഴിൽ അവസരങ്ങൾ ഉണ്ട്. അവനവന്റെ കഴിവിനും, താൽപര്യത്തിനും, താലന്തുകൾക്കും യോജിക്കുന്ന മേഖലകൾ തെരഞ്ഞെടുക്കണം. ഡിഫൻസ് സർവീസ്, റെയിൽവേ, പരാമിലിട്ടറി, സിവിൽ സർവ്വീസ്, അധ്യാപനം, ഗവേഷണം, ബാങ്കിങ്ങ്, ഇൻഷുറൻസ്, മുതലായ മേഖലകളിലൊക്കെ തൊഴിലവസരങ്ങൾ ഉണ്ട്.

സ്വകാര്യമേഖലയിലും, കോർപ്പറേറ്റ് മേഖലയിലും തൊഴിൽ ധാരാളമായി ഉണ്ട്. കോർപ്പറേറ്റ് മേഖലയിൽ തൊഴിൽ ലഭിക്കാൻ സാങ്കേതിക അറിവിനോടൊപ്പം soft skills ഉം അനിവാര്യമാണ്. നല്ല ആശയങ്ങളും, നേതൃത്വ പാടവവും, അദ്ധ്വാനശേഷിയുമുള്ളവർക്ക് സ്വന്തമായി സംരംഭങ്ങൾ ആരംഭിക്കാൻ സാധിക്കും. ഗവൺമെന്റും മറ്റും മികച്ച പിന്തുണയാണ് ഇത്തരക്കാർക്ക് നൽകുന്നത്. Start-up Village കളും മറ്റും ആരംഭിച്ചിട്ടുള്ളത് ഈ ലക്ഷ്യത്തോടെയാണ്.

ഉയർന്ന കാഴ്ചപ്പാടും, അദ്ധ്വാനശേഷിയും, നല്ല മനോഭാവവും ഉണ്ടെങ്കിൽ ഏതു രംഗത്തും വിജയിക്കാം. അവനവന്റെ കഴിവിനും വ്യക്തിത്വത്തിനും യോജിക്കുന്ന രംഗങ്ങൾ തെരഞ്ഞെടുക്കാൻ കഴിഞ്ഞാൽ വിജയം ഉറപ്പിക്കാം. പെട്ടെന്ന് വലിയാളാകാൻ ശ്രമിക്കാതിരിക്കുക. ഇരുട്ടി വെളുക്കുമ്പോൾ വലുതായവരൊക്കെ വീണ്ടും വെളുക്കുമ്പോൾ അപ്രത്യക്ഷരായിട്ടുണ്ട്. ആ വേശം നല്ലതാണ് അതോടൊപ്പം വിവേകവും, ആസൂത്രണവും വിജയത്തിനാവശ്യമാണ്. നല്ല മാർഗ്ഗ നിർദ്ദേശങ്ങൾ സ്വീകരിക്കുന്നതും, expertകളുമായി ആശയവിനിമയം നടത്തുന്നതും പ്രയോജനം ചെയ്യും.

ജോലി ലഭിക്കാതെ വരുമ്പോൾ നിരാശരാവുകയും അല്ലെങ്കിൽ വീണ്ടും ഒരു കോഴ്സ് കൂടി പഠിച്ചാൽ ജോലി ലഭിക്കും എന്ന് കരുതുകയും ഒക്കെ ചെയ്യുന്ന വിദ്യാർത്ഥികളുണ്ട്. എന്നാൽ ജോലി ലഭിക്കാതെ വരുമ്പോൾ എന്തുകൊണ്ട് ജോലി ലഭിക്കുന്നില്ല എന്ന് സത്യസന്ധമായി അന്വേഷിക്കുകയും, മാർഗ്ഗനിർദ്ദേശം തേടുകയും ചെയ്യുന്നവരെ വളരെ വിരളമായി മാത്രമേ കാണാൻ കഴിയൂ.

ഇവയിലേതുമൊക്കെ ജോലി ലഭിക്കാത്തതിന്റെ കാരണങ്ങൾ:

1. പഠിച്ച വിഷയത്തിലെ മികവിലൊഴുത്ത്
2. പഠിച്ച വിഷയവും, കഴിവും തമ്മിലുള്ള പൊരുത്തക്കേട്
3. അവനവന്റെ പഠനത്തിനും കഴിവിനും ചേരാത്ത തൊഴിലുകൾ അന്വേഷിക്കുന്നത്
4. മത്സരപ്പരീക്ഷകൾ വിജയിക്കാനുള്ള കഴിവില്ലായ്മ

5. തൊഴിൽ അന്വേഷിക്കാനും കണ്ടെത്താനുമുള്ള കഴിവിന്റെ, കുറവ്, പേടി, അലസത
6. നല്ല മാർഗ്ഗനിർദ്ദേശത്തിന്റെയും, പരിശീലനത്തിന്റെയും കുറവ്
7. ആത്മവിശ്വാസം ഇല്ലായ്മ, മനോഭാവത്തിലെ കുറവ്
8. ആശയവിനിമയം, ഭാഷാകുറവ് (ഇംഗ്ലീഷ്)
9. വായനയുടെയും, പൊതുവിജ്ഞാനത്തിന്റെയും കുറവ്
10. ആശ്ചര്യമായി ഇടപെടാനും, സംഘമായി പ്രവർത്തിക്കാനുമുള്ള കഴിവില്ലായ്മ
11. തീരുമാനശേഷി, പ്രശ്നപരിഹാരശേഷി എന്നിവയുടെ അഭാവം
12. ദുരസ്ഥലങ്ങളിലും, അന്യദേശത്തും ജോലിക്ക് പോകാനുള്ള വൈമുഖ്യം
13. അച്ചടക്കം, മര്യാദയുടെയും മാനുതയുടെയും കുറവ്
14. വസ്ത്രധാരണം, പെരുമാറ്റം, ഇടപെടൽ എന്നിവയിലെ വൈകല്യങ്ങൾ
15. അദ്ധ്വാനിക്കാനും, പ്രശ്നങ്ങളെ നേരിടാനും, റിസ്ക് എടുക്കാനുമുള്ള കഴിവിന്റെ അഭാവം
16. മാനസിക, ശാരീരിക, വൈകാരിക കഴിവുകളുടെ കുറവ്

ചെറുപ്പം മുതലേ ജീവിത നൈപുണ്യങ്ങൾ, കഴിവുകൾ വളർത്തിയെടുക്കേണ്ടതുണ്ട്. ആത്മവിശ്വാസവും, ആശയവിനിമയശേഷിയും മറ്റുള്ളവയുമായി ഇടപെടാനുള്ള കഴിവും സ്കൂൾ തലത്തിൽ തന്നെ വളർത്തിയെടുക്കണം. വായനാ ശീലവും പഠനശേഷിയും കുട്ടിക്കാലത്തെ മെച്ചപ്പെട്ടാൽ ഭാവി സുരക്ഷിതമാകും.

സാമൂഹിക സംഘടനകളും, ഗവൺമെന്റും ഒക്കെ മാനവശേഷി വികസനരംഗത്ത് നിക്ഷേപം വർദ്ധിപ്പിക്കണം. finishing school-കൾ, കോളേജുതലത്തിൽ ഉള്ള HRD പരിശീലനങ്ങൾ ഇവ നന്നെ വർദ്ധിപ്പിക്കേണ്ടതുണ്ട്. മികച്ച career guidance യുവ സമൂഹത്തെ വളരെയേറെ മുന്നോട്ട് നയിക്കും. ചെറിയ ചെറിയ ഉത്തരവാദിത്തങ്ങളും, അവസരങ്ങളും ചെറുപ്പത്തിലെ നൽകുന്നതു വഴി യുവാക്കളെ വലിയ കാര്യങ്ങൾക്കായി സജ്ജമാക്കാൻ സാധിക്കും. സാമൂഹിക പ്രവർത്തനങ്ങളിലെ പങ്കാളിത്തവും, നേതൃത്വ അവസരങ്ങളും അവരിൽ പ്രജോതനാത്മകതയും, വിശ്വാസവും വർദ്ധിപ്പിക്കും. ജ്ഞാനമുള്ളവരായി സമയവും അവസരങ്ങളും തക്കത്തിൽ ഉപയോഗിക്കാം.

Mob:9656144712,9847400712.



തൊഴിലവസരങ്ങൾ

അഡ്വ. തോമസ് ഫിലിപ്പ്

1. പൊതുവിദ്യാഭ്യാസ വകുപ്പിൽ റിസോഴ്സ് അധ്യാപകരെ എടുക്കുന്നു. അവസാന തീയതി - ജൂലൈ 19. www.education.kerala.gov.in കാണുക

2. ഹിന്ദുസ്ഥാൻ ന്യൂസ് പ്രിന്റിംഗ് ലേക്ക് അപ്രന്റീസുകളെ ക്ഷണിക്കുന്നു. അവസാന തീയതി - ജൂലൈ 20.

3. കരസേനയിൽ നേഴ്സിങ്ങ് അവസരം. അവസാന തീയതി ആഗസ്റ്റ് 3. നേഴ്സിങ്ങ് ബിരുദമുള്ളവർക്ക് അവസരം www.joinindianarmy.in കാണുക.

4. സ്പൈസസ് ബോർഡിൽ അവസരം. കെമിസ്റ്റ്, മെക്രോബയോളജിസ്റ്റ്, അഗ്രികൾച്ചർ ഡയറണസ്റ്റർ മുതലായവ തസ്തിക അവസാന തീയതി - ആഗസ്റ്റ് 1. www.indianspices.com കാണുക

5. കൊച്ചി നേവൽ കമാൻഡിൽ മൾട്ടി ടാസ്ക്കിങ്ങ് സ്റ്റാഫ് അവസരം. യോഗ്യത പത്താം ക്ലാസ്. അവസാന തീയതി ആഗസ്റ്റ് 12. www.indiannavy.nic.in കാണുക

6. കേരള പി.എസ്.സിയുടെ എൽ.ഡി.സി വിജ്ഞാപനം ഉടൻ ഉണ്ടാകും. ശ്രദ്ധിക്കുക.

7. കേരള പി. എസ്. സി. 23 തസ്തികകളിലേക്ക് 26-07-2016ൽ വിജ്ഞാപനം പുറപ്പെടുവിച്ചു. അപേക്ഷയുടെ അവസാന തീയതി 31-08-2016.

a. എക്സൈസ് ഇൻസ്പെക്ടർ ട്രെയിനി. യോഗ്യത: ബിരുദം

b. ഗവ. പോളി ടെക്നിക്കൽ കോളേജിൽ ലക്ചറർ ഇൻ ഇലക്ട്രോണിക്സ്.

c. ആരോഗ്യ വകുപ്പിൽ റേഡിയോഗ്രാഫർ.

d. വനംവകുപ്പിൽ റേഞ്ച് ഫോറസ്റ്റ് ഓഫീസർ. സയൻസ്/എഞ്ചിനീയറിംഗ് ബിരുദക്കാർക്ക് അവസരം. മുതലായ തസ്തികകളിലേക്കും അപേക്ഷ ക്ഷണിച്ചിരിക്കുന്നു.

8. കൊച്ചിൻ ഷിപ്പ്യാർഡിൽ ഐ.ടി. ഐ/ഡിപ്ലോമക്കാർക്ക് അവസരം. 422 ഒഴിവുകളിലേക്ക് അപേക്ഷ ക്ഷണിച്ചു. അവസാന തീയതി ആഗസ്റ്റ് 24. www.cochinshipyard.com കാണുക.

9. സതേൺ നേവൽ കമാൻഡിൽ 486 ഡ്രാഫ്റ്റ്സ്മാൻമാരെ ആവശ്യമുണ്ട്. അവസാന തീയതി ആഗസ്റ്റ് 26. www.indiannavy.nic.in കാണുക.

10. എൻ. ടി. പി. സിയിൽ ഫിറ്റർ, ആർട്ടിസാൻ എന്നീ തസ്തികകളിലേക്ക് 102 ഒഴിവുകൾ. അപേക്ഷയുടെ അവസാന തീയതി: ആഗസ്റ്റ് 31. www.ntpc.co.in കാണുക.



ഫാ.ഡോ. ഫിലിക്സ് യോഹന്നാൻ തട്ടാശ്ശേരിൽ

ജീവനുള്ള വചനം



വാങ്ങിപ്പൊരുന്നതിനു ശേഷം രണ്ടാം ഞായർ

ആഗസ്റ്റ് 28

വി.ലൂക്കോസ് 11: 9-20

ക്രിസ്തീയ വിശ്വാസികൾക്കിടയിൽ സുപരിചിതമായ “യാചിപ്പിൻ നിങ്ങൾക്ക് കിട്ടും, അന്വേഷിപ്പിൻ നിങ്ങൾ കണ്ടെത്തും, മുട്ടുവിൻ നിങ്ങൾക്ക് തുറക്കപ്പെടും” എന്ന വാക്യം ഈ വേദഭാഗത്ത് കാണുന്നു. “സ്വർഗ്ഗസ്ഥനായ ഞങ്ങളുടെ പിതാവേ” എന്ന കർത്തൃപ്രാർത്ഥന തന്റെ ശിഷ്യന്മാരെ പഠിപ്പിച്ചതിനു ശേഷം പറയുന്ന കാര്യങ്ങൾ 9-20 വരെയുള്ള ഭാഗത്ത് വിവരിച്ചിരിക്കുന്നു. ആയതിനാൽ കർത്തൃപ്രാർത്ഥനയുടെ പശ്ചാത്തലത്തിൽ നിന്ന് അടർത്തി മാറ്റി ഈ വേദഭാഗം പഠിക്കുവാനോ മനസ്സിലാക്കുവാനോ സാധ്യമല്ല.

പ്രാർത്ഥനയും യാചനയും

പ്രാർത്ഥിക്കാൻ പഠിപ്പിക്കുന്നവൻ തുടർന്ന് പറയുന്ന വാക്കുകൾക്ക് ‘എന്തും ചോദിക്കാം, എന്തും അപേക്ഷിക്കാം, എന്തും ആവശ്യപ്പെടാം’ എന്ന തരത്തിൽ വ്യാഖ്യാനങ്ങൾ നൽകാറുണ്ട്. പ്രാർത്ഥനയിൽ തന്നെ ആയിരിപ്പാൻ, പ്രാർത്ഥനയെ പ്രോത്സാഹിപ്പിക്കുന്നതിനും വി.ലൂക്കോസ് 11-ാം അദ്ധ്യായത്തിലെ 9-ാം വാക്യം ഇടയാക്കുന്നു. ഈ വാക്യത്തിന്റെ അടിസ്ഥാനത്തിൽ എന്തും യാചിക്കാം എന്ന് വിചാരിക്കുന്നത് ഈ വാക്യത്തെ വളച്ചൊടിക്കുക മാത്രമല്ല യേശുനാഥൻ പഠിപ്പിച്ചതിനു വിരുദ്ധമാകാനും ഇടയാക്കുന്നു. 2-4 വരെയുള്ള വാക്യങ്ങളിൽ (കർത്തൃപ്രാർത്ഥനയിൽ) എന്താണ് പഠിപ്പിച്ചിരിക്കുന്നത് എന്ന് മനസ്സിലാക്കുകയും 11-13 വരെയുള്ള വാക്യങ്ങൾ വിശകലനം നടത്തുകയും ചെയ്താൽ കൂടുതൽ വ്യക്തത ഈ വാക്യത്തെ പറ്റി ഉണ്ടാകുക മാത്രമല്ല നമ്മുടെ പ്രാർത്ഥനകൾ യേശു നാഥന്റെ ഉപദേശങ്ങൾക്ക് അനുസൃതമാകും. പലപ്പോഴും നമ്മുടെ പരിഭവവും പരാതിയും നമ്മൾ എത്ര ചോദിച്ചിട്ടും, അപേക്ഷി

ച്ചിട്ടും, യാചിച്ചിട്ടും ഒന്നും കിട്ടുന്നില്ല എന്നതാകുന്നു. വി.യാക്കോബ് 4:3 ൽ യാക്കോബ് ശ്ലീഹാ ഓർമ്മിപ്പിക്കുന്നു. “നിങ്ങൾ യാചിക്കുന്നു എങ്കിലും നിങ്ങളുടെ മോഹങ്ങളിൽ ചെലവിടേണ്ടതിനു ദുരാഗ്രഹത്തോടെ യാചിക്ക കൊണ്ട് ഒന്നും ലഭിക്കുന്നില്ല.” യാചിപ്പിൻ, അന്വേഷിപ്പിൻ, മുട്ടുവിൻ എന്നത് എന്തും ചോദിക്കാം എന്നതിനുള്ള ‘blank-check’ അല്ല എന്ന് നാം തിരിച്ചറിയണം. ദൈവഹിത്തിന് അനുസരിച്ച് നമ്മുടെ ആത്മീയ വളർച്ചയ്ക്ക് ഉതകുന്ന യേശുനാഥൻ പഠിപ്പിച്ച, ‘കർത്തൃപ്രാർത്ഥന’ പോലെയൊക്കെ നമ്മുടെ യാചനകൾ. ‘എന്തും യാചിക്കാൻ’ സ്വാതന്ത്ര്യം നൽകുന്ന ക്രിസ്തു എന്താണ് യാചിക്കേണ്ടത് എന്നും എങ്ങനെയായിരിക്കണം നമ്മുടെ യാചനകൾ എന്നും പഠിപ്പിക്കുന്നത് കാണാതെ പോകുകയോ, മറന്നു പോകുകയോ ചെയ്യാതെ അവയ്ക്കനുസരിച്ച് ‘നല്ല ദാനങ്ങൾ’ ചോദിപ്പാൻ ഇടയാകണം.

നല്ല ദാനങ്ങളും പരിശുദ്ധാത്മാവും

മക്കൾ ചോദിക്കുമ്പോൾ അവർക്ക് നല്ലത് തന്നെ നൽകാൻ മാതാപിതാക്കൾ ശ്രദ്ധിക്കും. യേശുതന്നെ രാൻ ഇത് എടുത്തു പറയുന്നു. “എന്നാൽ നിങ്ങളിൽ ഒരു അപ്പനോട് മകൻ അപ്പം ചോദിച്ചാൽ അവനു കല്ലു കൊടുക്കുമോ? അല്ല, മീൻ ചോദിച്ചാൽ മീനിനു പകരം പാമ്പിനെ കൊടുക്കുമോ? മുട്ട് ചോദിച്ചാൽ തേളിനെ കൊടുക്കുമോ? അങ്ങനെ ദോഷികളായ നിങ്ങൾ നിങ്ങളുടെ മക്കൾക്ക് നല്ല ദാനങ്ങളെ കൊടുപ്പാൻ അറിയുന്നു എങ്കിൽ സ്വർഗ്ഗസ്ഥനായ പിതാവ് തന്നോട് യാചിക്കുന്നവർക്ക് പരിശുദ്ധാത്മാവിനെ എത്ര അധികം കൊടുക്കും” (11:11-13)

മനുഷ്യർ തങ്ങളുടെ സ്വന്തമെന്ന് കരുതുന്നവർക്ക് നല്ല ദാനങ്ങൾ നൽകാൻ ആഗ്രഹിക്കുന്നു. സ്വർഗ്ഗസ്ഥനായ പിതാവ് നൽകുവാൻ ആഗ്രഹിക്കുന്നത് പരിശുദ്ധാത്മാവ് എന്ന ദാനമാണ്. വിശ്വാസികളുടെ ജീവിതത്തിന് വേണ്ട ഏറ്റവും നല്ല ദാനം

പരിശുദ്ധാത്മാവ് അത്രേ. 'നിന്റെ രാജ്യം വരണമെ' എന്നു നാം പ്രാർത്ഥിക്കാൻ പഠിക്കുകയും പ്രാർത്ഥിക്കുകയും ചെയ്യുന്നു. യേശു ഓർമ്മിപ്പിക്കുന്നു സ്വർഗ്ഗസ്ഥനായ പിതാവ് പരിശുദ്ധാത്മാവിനെ നൽകും. പരിശുദ്ധാത്മാവ് ദൈവരാജ്യത്തിന്റെ നീതിയിലും, സത്യത്തിലും നമ്മെ വഴി നടത്തും. ജീവിതത്തിന് പ്രതീക്ഷയും, പ്രത്യാശയും, വെളിച്ചവും നൽകുവാൻ പരിശുദ്ധാത്മാ സന്ദർശനം സഹായിക്കും. പ്രാർത്ഥന എന്തും നേടാൻ വേണ്ടി മാത്രമായി കാണുകയും ദൈവത്തിന്റെ ആത്മാവ് ഇല്ലാതെ വരികയും ചെയ്താൽ ആത്മഹലം പുറപ്പെടുവിക്കാനോ ആത്മഹലം അനുഭവിക്കാനോ സാധിക്കാതെ വരും. സ്വർഗ്ഗീയമായ ദാനം തന്നെയാണ് ഏറ്റവും വലിയ ദാനം. നമ്മുടെ യാചനകളും അന്വേഷണങ്ങളും അതിനു വേണ്ടിയാകണം. സ്വർഗ്ഗസ്ഥനായ ഞങ്ങളുടെ പിതാവേ നിന്റെ രാജ്യം വരണമെ എന്ന് പ്രാർത്ഥിക്കുന്നവർ പരിശുദ്ധാത്മാവിനെ തന്നെ ലഭിക്കാൻ എന്തു ദാനത്തിനായിട്ടാകണം യാചിക്കേണ്ടതും അന്വേഷിക്കേണ്ടതും.

വാങ്ങിപ്പു പെരുന്നാളിനു ശേഷം മൂന്നാം ഞായർ

സെപ്റ്റംബർ 4 വി.മത്തായി 17: 22-27

യേശു ക്രിസ്തു തന്റെ കഷ്ടാനുഭവത്തെപ്പറ്റി 22,23 വാക്യങ്ങളിൽ സൂചിപ്പിക്കുന്നു. 24-27 വരെയുള്ള വാക്യങ്ങളിൽ നികുതി കൊടുക്കുന്നതിനെ പറ്റിയുള്ള ഒരു ചർച്ചയും വിവരിച്ചിരിക്കുന്നു.

കഷ്ടാനുഭവത്തെപ്പറ്റിയുള്ള ഓർമ്മപ്പെടുത്തൽ

യേശു തമ്പുരാനും ശിഷ്യന്മാരും ഗലീലയിൽ എത്തിച്ചേർന്നപ്പോൾ 'മനുഷ്യ പുത്രൻ മനുഷ്യരുടെ കൈയിൽ ഏല്പിക്കപ്പെടും' എന്നും അവൻ അവനെ കൊല്ലുകയും മൂന്നാം നാൾ അവൻ ഉയർത്തെഴുന്നേൽക്കുകയും ചെയ്യും എന്നും യേശു തമ്പുരാൻ അരുൾ ചെയ്തു. കഷ്ടതകളുടേയും വേദനകളുടേയും ലോകത്തേക്ക് ഉള്ള യാത്രകൾ യേശു ഭയക്കുന്നില്ല. മരണത്തിന്റെ താഴ്വരയിലേക്ക് അവനെ മനുഷ്യർ കൊണ്ടുപോകുന്നതിനെപ്പറ്റി ആശങ്കകളില്ല. തന്റെ ശിഷ്യന്മാരിൽ നിന്നും താൻ നേരിടാൻ പോകുന്ന ദുരിതങ്ങളും കഷ്ടങ്ങളും മറച്ച് വയ്ക്കുന്നില്ല. പകരം സംഭവിക്കാൻ പോകുന്നവ വെളിപ്പെടുത്തുന്നു. ക്രിസ്തുവിന്റെ കഷ്ടങ്ങളും സഹനങ്ങളും മരണവും ഓരോ ശിഷ്യനെയും ദുഃഖിപ്പിക്കും എന്നാൽ ഒരു പ്രത്യാശ നമ്മൾക്ക് നൽകുന്നുണ്ട്. അവന്റെ ഉയിർപ്പ് ക്രിസ്തുവിന്റെ കഷ്ടാനുഭവങ്ങൾ നൽകുന്ന പാഠം മരണത്തെ തോൽപ്പിച്ച് ഉയിർപ്പിലേക്ക് നാം എത്തിച്ചേരും എന്ന പ്രത്യാശയാണ്.

ഓരോ പരീക്ഷകളിലും, കഷ്ടങ്ങളിലും, വേദനകളിലും നാം ക്ഷീണിച്ചു പോകാതെയിരിപ്പാൻ യേശുവിനെ തന്നെ ധ്യാനിക്കണം. "നിങ്ങളുടെ ഉള്ളിൽ ക്ഷീണിച്ചു മടുക്കാതിരിപ്പാൻ പാപികളാൽ തനിക്കു നേരിട്ട ഇങ്ങനെയുള്ള വിരോധം സഹിച്ചവനെ ധ്യാനിച്ചു കൊൾവിൻ" (എബ്രായർ 12:3)

നികുതിയും മത്സ്യവും

ഗുരു നികുതി കൊടുക്കുന്നതിനെപ്പറ്റി നികുതി പിരിക്കുന്നവർ പ്രോത്സാഹിപ്പിക്കാൻ ചോദിച്ചപ്പോൾ ഒരു പക്ഷേ സംശയം ഉണ്ടായിരുന്നിരിക്കാം. കൊടുക്കുന്നുണ്ടോ എന്നതിനെക്കുറിച്ചല്ല മറിച്ച് കൊടുക്കുന്നത് ന്യായമാണോ എന്നതിനെ സംബന്ധിച്ച്. എന്നാൽ യേശു തമ്പുരാൻ കൊടുക്കണം എന്ന് പറയുന്നത് ഈ കാരണത്താലാണ് "നാം അവർക്ക് ഇടർച്ച വരുത്താതിരിക്കേണ്ടതിന്" (17:27).

അഞ്ച് അദ്ധ്യായങ്ങൾക്ക് ശേഷം കരം കൊടുക്കുന്നത് വിഹിതമോ അല്ലയോ എന്ന് പറഞ്ഞു തരണം (വി.മത്തായി 22:17) എന്ന പരീശന്മാരുടെ ചോദ്യത്തിന് യേശു തമ്പുരാൻ നൽകുന്ന മറുപടി പ്രോത്സാഹിപ്പിക്കാൻ പറയുന്ന വാക്കുകളെ ന്യായീകരിക്കുന്നു. "കൈസർക്കുള്ളത് കൈസർക്കും ദൈവത്തിനുള്ളതു ദൈവത്തിനും കൊടുക്കണം" എന്ന് പഠിപ്പിക്കുന്ന യേശു ക്രിസ്തു (വി.മത്തായി 22:21) തന്റെ പ്രവൃത്തിയിലൂടെ അത് വിവരിക്കുന്നു.

കർത്താവിനു നികുതി കൊടുക്കാൻ എവിടെ നിന്ന് എന്ന ചോദ്യത്തെ അപ്രസക്തമാക്കുന്നതാണ് മീനിന്റെ വായിൽ നിന്ന് കിട്ടുന്ന നാലു ദ്രവ്യങ്ങളുടെ ഒരു നാണയം (വി.മത്തായി 17:27). നികുതി കൊടുക്കുന്നത് ശരിയാണോ അല്ലയോ എന്ന് പഠിപ്പിക്കുക മാത്രമല്ല കരുതുന്ന ഒരു ദൈവത്തിനൊപ്പം തന്നെയാണ് താനെന്ന് പ്രോത്സാഹിപ്പിക്കാൻ തോന്നുകയും ചെയ്യുന്നു. യേശു തന്റെ നികുതി മാത്രമല്ല പ്രോത്സാഹിപ്പിക്കാൻ നികുതി കൂടി കൊടുക്കുന്നു. തന്റെ ഗുരു നികുതി കൊടുക്കുന്നു. (17:24) എന്ന് നികുതി പിരിക്കുന്നവരോട് സംസാരിച്ചവൻ യഥാർത്ഥത്തിൽ തങ്ങളുടെ കയ്യിൽ നികുതി അടയ്ക്കാനുള്ള യാതൊരു വഴിയും ഇല്ല എന്ന് അറിഞ്ഞിരുന്നു. ആയത് മുൻകൂട്ടി കണ്ട് 'എങ്ങനെ നികുതി അടയ്ക്കും' എന്ന ചോദ്യം പോലും പ്രോത്സാഹിന്റെ നാവിൽ നിന്നുയരുന്നതിനും മുൻപ് പരിഹാരം നിർദ്ദേശിക്കുന്ന ദൈവം ഇതെല്ലാം ഒരു അത്ഭുത കഥ സംഭവിക്കുന്നു. നാം അത് വായിക്കുന്നു എന്ന കേവല വിശകലനത്തിൽ തീരാതെ

നമ്മളെ കരുതുവാനും നമ്മുടെ പ്രയാസങ്ങൾക്ക് പരിഹാരം കണ്ടെത്താനും സാധിക്കുന്ന ഒരു ദൈവം അത്രേ യേശു എന്ന് നമ്മെ പഠിപ്പിക്കുന്നു.

വാങ്ങിപ്പൊരുന്നതിനു ശേഷം നാലാം ഞായർ

സെപ്റ്റംബർ 11 വി.മത്തായി 5: 38-48

യേശു ക്രിസ്തുവിന്റെ ഗിരി പ്രഭാഷണത്തിലെ ഒരു പ്രധാന ഭാഗമാണ് 5: 38-48 വരെയുള്ള വാക്യങ്ങൾ. 38-42 വരെയുള്ള വാക്യങ്ങൾ പ്രതികാരം ചെയ്യുന്നതിനും പ്രതിരോധിക്കുന്നതിനും പകരം ക്ഷമയുടെയും സഹനത്തിന്റെയും തലം യേശു ക്രിസ്തു പഠിപ്പിക്കുന്നു. 43-48 വരെയുള്ള വാക്യങ്ങളിൽ സ്വർഗ്ഗീയ പിതാവ് സൽഗുണ പൂർണ്ണനായിരിക്കുന്നതു പോലെ സ്നേഹത്തിന്റെയും സാഹോദര്യത്തിന്റെയും പ്രാർത്ഥനയുടെയും അനുഭവം ജീവിതത്തിൽ പ്രാവർത്തികമാക്കാനുള്ള ആഹ്വാനം നൽകുന്നു.

പ്രതികാരങ്ങളും സഹനവും

‘കണ്ണിനു പകരം കണ്ണും പല്ലിനു പകരം പല്ലും’ എന്ന വാക്യങ്ങൾ ആപ്തവാക്യമായി പലരും കാണുമ്പോൾ അത്തരം മനോഭാവങ്ങളെ പൊളിച്ചെഴുതുന്ന ഒരു സന്ദേശം ഈ വാക്യങ്ങൾ നൽകുന്നു. പലപ്പോഴും ‘നീതിയും ന്യായവും’ നമ്മൾ പരിശോധിക്കുമ്പോൾ അതേ നാണയത്തിൽ തിരിച്ചടിക്കണം എന്ന് തോന്നുക സ്വാഭാവികം മാത്രം. ആ സ്വാഭാവിക പ്രതികരണങ്ങൾ നമ്മിൽ നിന്ന് മാറുക മാത്രമല്ല ഒരു പുതിയ തലത്തിൽ മറുപടികൾ നൽകുവാനുള്ള ക്ഷണം കൂടി ഉണ്ട്. വലഞ്ഞെ ചെടിടത്ത് അടിക്കുന്നവന് മറ്റും തിരിച്ചു കാണിക്ക’ (5:39). വസ്ത്രം എടുപ്പാൻ ഇച്ഛിക്കുന്നവന് നിന്റെ പുതപ്പും കൂടെ വിട്ടു കൊടുക്ക (5:40). ഒരുത്തൻ ഒരു നാഴിക വഴി പോകുവാൻ നിർബന്ധിച്ചാൽ രണ്ട് അവനോട് കൂടെ പോകുക (5:41) പ്രതികാരത്തിനും പ്രതിരോധത്തിനും പകരം ക്ഷമയും സഹനവും പ്രവൃത്തി പഥത്തിൽ എത്തിക്കുന്നതിലൂടെയുള്ള ‘നീതിയും ന്യായവും’ നിർവ്വഹിക്കൽ അത്രേ യേശു തമ്പുരാൻ നിർദ്ദേശിക്കുന്നത്. കരുണയുടെ തലത്തിലൂടെ ന്യായത്തിന്റെയും നീതിയുടെയും മാർഗ്ഗം ഉറപ്പിക്കൽ പ്രതികാരം നമ്മെ പരിശീലിപ്പിക്കാൻ അവൻ ആഗ്രഹിച്ചില്ല. വിട്ടുകൊടുക്കലിന്റെയും, സ്ഥാപനത്തിന്റെയും, ആർദ്രതയുടെയും ഭാവം നമ്മിൽ ഉളവാകണം എന്നവൻ ആഗ്രഹിക്കുന്നു. നാം കേട്ടു ശീലിച്ചതും സ്വാഭാവികമായി നമ്മിൽ ഉയരുന്നതും എങ്ങനെയെന്ന് നമ്മൾക്ക് അറിയാമെന്നിരിക്കെ ആയതിന് ഒരു ബദൽ സൃഷ്ടിക്കാൻ യേശു ക്രിസ്തു തന്റെ ശിഷ്യരെ പഠിപ്പിക്കുന്നു. ആയതിന് ആഹ്വാനം ചെയ്യുന്നു.

സ്നേഹവും പ്രാർത്ഥനയും

ശത്രുക്കളെ സ്നേഹിക്കാൻ, ഉപദ്രവിക്കുന്നവർക്ക് വേണ്ടി പ്രാർത്ഥിക്കുവാൻ യേശുക്രിസ്തു തന്റെ ശിഷ്യരെ പഠിപ്പിക്കുന്നു (5:43). സ്നേഹം നമ്മുടെ ഇഷ്ടക്കാർക്കും നമ്മുടെ നന്മയെ കാക്ഷിക്കുന്നവർക്കും മാത്രമായി ഒതുങ്ങി പോകുന്നതിനെ യേശു തമ്പുരാൻ വിമർശനത്തിന് വിധേയമാക്കുന്നു. ‘നിങ്ങളെ സ്നേഹിക്കുന്നവരെ സ്നേഹിച്ചാൽ നിങ്ങൾക്ക് എന്തു പ്രതിഫലം?’ (5:46) നമ്മെ ഉപദ്രവിക്കുന്നവർക്കും നമ്മുടെ സ്നേഹിത വലയങ്ങൾക്കും അപ്പുറത്തേക്ക് നമ്മുടെ സ്നേഹം ഒഴുകുന്നില്ല എങ്കിൽ സ്വർഗ്ഗീയ പിതാവിന്റെ സൽഗുണ സമ്പൂർണ്ണത പ്രാപിപ്പാൻ നമ്മൾക്ക് ഇടയാകണമെന്നില്ല.

സ്നേഹം മാത്രമല്ല പ്രാർത്ഥനയും യേശുതമ്പുരാൻ പ്രാവർത്തികമാക്കാൻ പറയുന്നു. നമ്മുടെ പ്രാർത്ഥനകൾ നമ്മുടെ പ്രിയപ്പെട്ടവർക്കും സ്നേഹിതർക്കും മാത്രം ആയി ചുരുങ്ങുന്നുവോ? എങ്കിൽ സ്വർഗ്ഗീയ പിതാവിങ്കലേക്ക് നോക്കുക. കാരണം അവൻ ‘ദുഷ്ടന്മാരുടെ മേലും നല്ലവരുടെ മേലും തന്റെ സൂര്യനെ ഉദിപ്പിക്കുകയും നീതിമാന്മാരുടെയും നീതികെട്ടവരുടെ മേലും മഴ പെയ്യിക്കുകയും ചെയ്യുന്നുവല്ലോ (5:45). നമ്മളുടെ പ്രാർത്ഥനകൾക്ക് അർത്ഥവും മേന്മയും കിട്ടണമെങ്കിൽ ദുഷ്ടന്മാർക്കും നീതികെട്ടവർക്കും ഉപദ്രവിക്കുന്നവർക്കും വേണ്ടി പ്രാർത്ഥന ഉയരണം. നമ്മൾക്ക് ലഭ്യമാകാൻ ഇടയുള്ള നന്മകളെ മാത്രം നാം ഓർത്ത് സ്നേഹവും പ്രാർത്ഥനകളും നൽകിയാൽ സൽഗുണ സമ്പൂർണ്ണത അപ്രാപ്യമാകും. പ്രതികാരങ്ങളുടെ മുൻപിൽ ക്ഷമയുടെ പാഠം പ്രാവർത്തികമാക്കുമ്പോൾ, പ്രതിഫലിച്ചതില്ലാതെ സ്നേഹവും പ്രാർത്ഥനകളും അർപ്പിക്കുമ്പോൾ സ്വർഗ്ഗീയ പിതാവിന്റെ പുത്രന്മാരായി തീരുവാൻ, സൽഗുണ സമ്പൂർണ്ണതയിലേക്ക് വളരുവാൻ നമ്മൾക്ക് സാധ്യമായി തീരും.

സ്തിബാ പൊരുന്നതിനു ശേഷം ഒന്നാം ഞായർ

സെപ്റ്റംബർ 18 വി.മർക്കോസ് 13: 28-37

മനുഷ്യപുത്രന്റെ വരവിനെ പറ്റി പഠിപ്പിക്കുന്നതിന് അത്തിവൃക്ഷത്തെ കാണിച്ചു കൊടുത്ത് ഒരു ഉപമ യേശുതമ്പുരാൻ വിവരിക്കുന്നു. മനുഷ്യപുത്രന്റെ വരവിന്റെ സമയം സൂചിപ്പിക്കാനായി പല അടയാളങ്ങളും നൽകുന്നെങ്കിലും കൃത്യമായ സമയം അറിയുവാൻ നമ്മൾക്ക് സാധിക്കില്ല എന്നും പഠിപ്പിക്കുന്നു.

പ്രകൃതിയുടെ പാഠം

അത്തിവൃക്ഷത്തിനെ നോക്കി ഉപമ പഠിക്കുവാൻ യേശു തമ്പുരാൻ ശിഷ്യന്മാരോട് പറയുന്നു. “പ്രകൃതിയുടെ മാറ്റം അതിന്റെ ഇലകളിലൂടെ വെളിപ്പെടുന്നു. “അതിന്റെ കൊമ്പ് ... ഇല തളിർക്കുമ്പോൾ വേനൽ അടുത്തു എന്നു നിങ്ങൾ അറിയുന്നു” (13:28). നമ്മൾക്ക് ചുറ്റുമുള്ള പ്രകൃതിയിൽ നിന്നും പഠിപ്പിക്കുന്ന ചില പാഠങ്ങൾ, നമ്മുടെ ജീവിതാനുഭവങ്ങൾ, നമ്മെ ചില തിരിച്ചറിവുകളിലേക്ക് എത്തിക്കും. ആ പാഠം അത്തിയുടെ ഇല മാറി എന്നതിനേക്കാൾ കാലങ്ങൾ തിരിച്ചറിയുന്ന അറിവിലേക്ക് നമ്മെ നയിക്കുന്നു. ക്രിസ്തുവിന്റെ വരവിനെ പറ്റി അറിയുവാൻ നമ്മുടെ ചുറ്റും സംഭവിക്കുന്ന ചില മാറ്റങ്ങളിൽ നിന്ന് അറിയാൻ പറ്റും. ചില മാറ്റങ്ങൾ ചില യാഥാർത്ഥ്യങ്ങളിലേക്ക് നമ്മെ നയിക്കുന്നു. ആ യാഥാർത്ഥ്യ ബോധം അല്ലെങ്കിൽ ആ സത്യങ്ങൾ അത്രേ നമ്മെ യഥാർത്ഥ അറിവിലേക്ക് എത്തിച്ചേർക്കുകയുള്ളൂ.

പ്രായോഗിക പ്രവർത്തികൾ

യേശുവിന്റെ വരവിനെ പറ്റി ആർക്കും അറിയില്ല. സ്വർഗ്ഗത്തിലെ ദൂതന്മാർക്ക് പോലും അറിയില്ല (13:32) പിന്നെ എന്താണ് പ്രതിവിധി? യേശുനാഥൻ നമ്മെ പഠിപ്പിക്കുന്നു ‘ഉണർന്നും പ്രാർത്ഥിച്ചു കൊണ്ടിരിപ്പിൻ (13:33). എപ്പോൾ വരും എന്നറിയില്ല എന്നതു കൊണ്ട് നമ്മിൽ അലംഭാവം ഉണ്ടാകാൻ ഉള്ള സാധ്യതയുണ്ട്. വരുന്ന നാഴിക അറിയാത്തതിനാൽ അത്ര മേൽ ജാഗ്രത നമ്മൾക്ക് ആവശ്യം ആകുന്നു.

നമ്മൾ പരാജയപ്പെട്ടു പോകരുത് എന്ന് അവൻ ആഗ്രഹിക്കുന്നു. ചില അറിവില്ലായ്മകൾ നമ്മെ ജാഗ്രതയില്ലാത്തവരും ഉത്സാഹം നഷ്ടപ്പെട്ടവരും ആക്കിത്തീർക്കാനുള്ള സാധ്യതയാണുള്ളത്. എന്നാൽ ഇവിടെ യേശുവിന്റെ വരവിനെപ്പറ്റിയുള്ള അറിവില്ലായ്മ ചില പുതിയ അറിവുകൾ നമ്മൾക്ക് പ്രദാനം ചെയ്യുന്നു. നമ്മൾ ജാഗ്രതയുള്ളവരും പ്രാർത്ഥിക്കുന്നവരും ആയിരിക്കണം.

പ്രാർത്ഥന എന്തിനു വേണ്ടിയാണ് എന്നറിയാതെ പ്രാർത്ഥിക്കുന്നവർ ധാരാളം ഉണ്ട്. വി. കുർബ്ബാനയിലെ സമാപന പ്രാർത്ഥനകളിൽ ഒന്നിൽ ഇപ്രകാരം ചൊല്ലുന്നു. “..... സ്വർഗ്ഗീയ അപ്പമാകുന്ന മശിഹാ തമ്പുരാനെ നിന്റെ ആഗമനത്തിൽ നിത്യനാശത്തിന് നീ ഞങ്ങളെ ഇടയാക്കരുതേ.” അവന്റെ വരവിന്റെ സമയം അറിയുന്നില്ല എന്നത് പ്രാർത്ഥനയില്ലാതെ പോകുന്നതിനുള്ള സാധ്യതയല്ല മറിച്ച് കൂടുതൽ വ്യക്തതയോടെ പ്രാർത്ഥിക്കാൻ നമ്മെ ഇടയാക്കും.

യേശു ക്രിസ്തുവിന്റെ വാക്കുകൾ നമ്മെ പഠിപ്പിക്കുന്നു: നാം എല്ലാ അറിവും ഉള്ളവരല്ല എന്ന യാഥാർത്ഥ്യം. നമ്മുടെ അറിവില്ലായ്മ കർത്താവിന്റെ വരവിന്റെ താൽപര്യങ്ങളെ ഹനിക്കുന്നില്ല. നമ്മൾക്ക് അപ്രാപ്യമായ സംഗതികളും, നമ്മുടെ ആലോചനകൾക്ക് അതീതമായ തലത്തിൽ വ്യാപരിക്കുന്ന ദൈവിക കൃപകളും നമ്മുടെ അറിവില്ലായ്മ വെളിപ്പെടുത്തുന്നു. ഈ അറിവില്ലായ്മ നമ്മുടെ ഉണർവും ജാഗ്രതയും മൂലം പ്രാർത്ഥനകളിലൂടെ മാറ്റിയെടുക്കാൻ നമ്മൾക്ക് സാധ്യമാകണം. ✠

ഉപവാസധ്യാനം

ചെങ്ങന്നൂർ മെത്രാസന സുവിശേഷ സംഘത്തിന്റെ ആഭിമുഖ്യത്തിൽ കുരമ്പാല സെന്റ് തോമസ് വലിയ പള്ളിയിൽ വച്ച് ഉപവാസ ധ്യാന യോഗം ജൂലൈ മാസം 22 വെള്ളിയാഴ്ച രാവിലെ നടത്തപ്പെട്ടു. അഭി. തോമസ് മാർ അത്താനാസിയോസ് മെത്രാപ്പോലീത്ത അനുഗ്രഹ സന്ദേശം നൽകിയ യോഗത്തിൽ ബഹു. പി. കെ. ഗീവർഗീസ് (കല്ലുപ്പാറ) അച്ചൻ ധ്യാനം നയിച്ചു. ഭദ്രാസന സെക്രട്ടറി ബഹു. ഫാ. തോമസ് കൊക്കാപ്പറമ്പിൽ, സുവിശേഷ സംഘം ഡയറക്ടർ ഫാ. ഡോ. ഫിലിക്സ് യോഹന്നാൻ തട്ടാശ്ശേരിൽ, ഇടവക വികാരി ഫാ. കോരൂത് ചെറിയാൻ, സുവിശേഷ സംഘം ജനറൽ സെക്രട്ടറി ശ്രീ ജേക്കബ് ഉമ്മൻ, ശ്രീ സിബി മത്തായി, ഇടവക ട്രസ്റ്റി ശ്രീ. അച്ചൻകുഞ്ഞ് ജോൺ, സെക്രട്ടറി ശ്രീ. പി. എം. സാമുവേൽ, ഇടവക മാനേജിംഗ് കമ്മിറ്റി അംഗങ്ങൾ, മെത്രാസന സുവിശേഷ സംഘാംഗങ്ങൾ എന്നിവർ നേതൃത്വം നൽകി. 750ൽ പരം വിശ്വാസികളും 30 ൽ പരം വൈദികരും യോഗത്തിൽ സംബന്ധിച്ച് അനുഗ്രഹം പ്രാപിച്ചു.

സുവിശേഷ സംഘം

ഭദ്രാസനതലത്തിൽ പ്രവർത്തിക്കുന്ന സുവിശേഷ സംഘാംഗങ്ങൾക്കും ആത്മീയ സംഘടനാ ഭാരവാഹികൾക്കും വേണ്ടി നടത്തപ്പെടുന്ന മൂന്നാമത് നേതൃത്വ പരിശീലന ക്ലാസ് ആഗസ്റ്റ് മാസം 24-ാം തീയതി രാവിലെ 9.30 ന് ബഥേൽ അരമന പള്ളിയിൽ വെച്ച് നടത്തപ്പെടുന്നു.

ഇടവകതലത്തിൽ പ്രവർത്തിക്കുന്ന അംഗങ്ങൾക്കും ഈ ക്ലാസുകൾ പ്രയോജനപ്പെടുത്താവുന്നതാണ്. എല്ലാ സുവിശേഷ സംഘാംഗങ്ങളും ഭാരവാഹികളും നിർബന്ധമായും ഈ യോഗത്തിൽ സംബന്ധിക്കണം.



ബാലപത്രിക

ആനി ജേക്കബ് ചാരുനിൽക്കുന്നതിൽ

നാവിനെ സൂക്ഷിക്കുക

സ്നേഹമുള്ള കുട്ടുകാരെ,

മറ്റുള്ളവരിൽ ദോഷം ആരോപിക്കുവാനുള്ള പ്രവണത മനുഷ്യ സഹജമാണ്. കുട്ടികളും പ്രായമുള്ളവരും പലപ്പോഴും പരദുഷണത്തിൽ സുഖം കണ്ടെത്താറുണ്ട്. അങ്ങനെയുള്ളവർക്ക് ഏതൊന്നിന്റെയും നന്മ കണ്ടെത്തുവാൻ സാധിക്കുകയില്ല.

തിന്മ ചികഞ്ഞു കണ്ടുപിടിക്കുന്നതിൽ അവരുടെ മനസ് എപ്പോഴും വ്യാപൃതമായിരിക്കും.

കഴുകൻ ഉയർന്നു പറക്കുമെങ്കിലും ഭൂമിയിൽ എവിടെയെങ്കിലും ഏതെങ്കിലും മൃഗത്തിന്റെ ശവശരീരം കിടപ്പുണ്ടോയെന്നറിയാൻ അതിന്റെ കണ്ണുകൾ പരതാറുണ്ട്. എന്നാൽ തേനീച്ചയാകട്ടെ തേൻ ശേഖരിക്കാൻ പൂക്കൾ തേടി പറന്നു നടക്കുന്നു.

മറ്റുള്ളവരുടെ ദോഷവശങ്ങൾ കാണുവാനും അന്യരെപ്പറ്റി അപവാദങ്ങൾ പറഞ്ഞ് അവരെ തേജോവധം ചെയ്യുവാനുമുള്ള താൽപ്പര്യം ഹിംസാത്മകമായ ദുർവാസനയാണ്.

രണ്ടുപേർ ഒരുമിച്ചു കൂടിയാൽ മൂന്നാമതൊരാളിനെപ്പറ്റിയുള്ള ദുഷ്പ്രവാദമായിരിക്കുമല്ലോ മിക്കവരുടെയും സംഭാഷണ വിഷയം. ഇത്തരം അപവാദവ്യവസായം കൊണ്ട് ആർക്കും ഒരു നന്മയും ഉണ്ടാകുന്നില്ലെന്നു മാത്രമല്ല, നമുക്കും മറ്റുള്ളവർക്കും അതു ഹാനികരമായി പരിണമിക്കുകയും ചെയ്യും.

പലരും പറഞ്ഞുപറത്തുന്ന അപവാദങ്ങൾ പല കുടുംബജീവിതവും വ്യക്തിജീവിതവും നശിപ്പിച്ചിട്ടുണ്ട്. എല്ലാം സംഭവിച്ച് കഴിയുമ്പോൾ തങ്ങൾ പറഞ്ഞു പരത്തിയ കഥകളിൽ സത്യമില്ലായിരുന്നുവെന്ന് ബോദ്ധ്യപ്പെട്ട് പശ്ചാത്തപിക്കുന്നവരുമുണ്ട്.

എന്നാൽ സംഭവിക്കേണ്ടതെല്ലാം സംഭവിച്ചു

കഴിഞ്ഞ് അതിൽ വിഷമിച്ചാൽ ഒരു ഫലവുമില്ല. പലരുടെയും ജീവിതം നശിപ്പിച്ച വാക്കുകൾ തിരിച്ചെടുക്കുവാൻ ആർക്കും കഴിയുകയില്ല. തോക്കുകൊണ്ടു മാത്രമല്ല, നാക്കുകൊണ്ടും മനുഷ്യൻ മനുഷ്യനെ കൊല്ലുന്നു. ശരിയായി വിനിയോഗിക്കാത്ത നാക്ക് മനുഷ്യരാശിയെ നിശേഷം നശിപ്പിക്കുവാൻ പോരുന്ന ആയുധമാണ്.

കുട്ടുകാരെ,

നമുക്ക് ദൈവം നാക്ക് തന്നിട്ടുള്ളത് നല്ല കാര്യങ്ങൾ സംസാരിക്കുവാനും ദൈവത്തെ സ്തുതിക്കുവാനുമായിട്ടാണ്. അത് പരദുഷണത്തിനും അരുതാത്തതു പറയുവാനും ഉപയോഗിക്കരുത്.

ജ്ഞാനിയായ ശലോമോന്റെ വാക്കുകൾ ശ്രദ്ധിക്കുക.

“ജ്ഞാനിയുടെ നാവു നല്ല പരിജ്ഞാനം പ്രസ്താവിക്കുന്നു; മൂഢന്മാരുടെ വായോ ദോഷത്വം പൊഴിക്കുന്നു.”

ദൈവം അനുഗ്രഹിക്കട്ടെ!

സ്നേഹത്തോടെ

ആനിച്ചേച്ചി

വരനെ ആവശ്യമുണ്ട്

മിലിട്ടറി സർവീസിൽ നേഴ്സായി ജോലി ചെയ്യുന്ന ഓർത്തഡോക്സ് യുവതി (ബി. എസ്. സി. നേഴ്സ് 26/159) അനുയോജ്യരായവരിൽ നിന്നു വിവാഹാലോചന ക്ഷണിക്കുന്നു. കേന്ദ്ര ഗവ: ജോലിയുള്ളവർക്കു മുൻഗണന.

Ph: 7025707672, 8281997672



ആഗസ്റ്റ് 2016

മാസം 04-ാം തീയതിയും, ഭദ്രാസന പ്രതിനിധി കോടുകുളത്തി പ്രകാശഗിരി ഇടവകാംഗം വർഗ്ഗീസ് ഫിലിപ്പിന്റെ പ്രിയ പിതാവ് റ്റി. ഫിലിപ്പ് 2016 ആഗസ്റ്റ് മാസം 02-ാം തീയതിയും കർത്താവിൽ നിദ്ര പ്രാപിച്ചു. വാങ്ങിപ്പോയവരുടെ ആത്മാക്കൾക്കായി പ്രാർത്ഥിക്കുന്നതോടൊപ്പം കുടുംബാംഗങ്ങളോടുള്ള അനുശോചനം രേഖപ്പെടുത്തുന്നു.

2016 സെപ്റ്റംബർ മാസം 1-ാം തീയതി മുതൽ 8-ാം തീയതി വരെ ദൈവമാതാവിന്റെ നാമത്തിലുള്ള നോമ്പാചാരണത്തിനും മദ്ധ്യസ്ഥപ്രാർത്ഥനയ്ക്കും ഇടവക തലത്തിൽ ക്രമീകരണങ്ങൾ നടത്തി വരുന്നു.

യുവജന പ്രസ്ഥാനത്തിന്റെ “ഭദ്രാസന അസംബ്ലി” ആഗസ്റ്റ് മാസം 21-ാം തീയതി ഞായറാഴ്ച 3.30 പി. എം. ന് ബഥേൽ അരമനയിൽ വച്ച് അഭി. തിരുമനസ്സിന്റെ അദ്ധ്യക്ഷതയിൽ കൂടുന്നതാണ്. ഈ യോഗത്തിൽ വച്ച് ഭദ്രാസനത്തിൽ നിന്നുള്ള കേന്ദ്ര-ഭദ്രാസനതല ഭാരവാഹികളെ തിരഞ്ഞെടുക്കുന്നതാണ്.

ചെങ്ങന്നൂർ ഭദ്രാസന സൺഡേ സ്കൂൾ വാർഷിക പൊതുയോഗം 2016 ആഗസ്റ്റ് 24-ാം തീയതി ബുധനാഴ്ച 2 മണിക്ക് ബഥേൽ അരമനയിൽ വച്ച് ഇടവക മെത്രാപ്പോലീത്താ തിരുമനസ്സിന്റെ അദ്ധ്യക്ഷതയിൽ കൂടുന്നു.

ഫാ. തോമസ് കൊക്കാപ്പറമ്പിൽ (മെത്രാസന സെക്രട്ടറി)

പരിശുദ്ധ ദൈവമാതാവിന്റെ മദ്ധ്യസ്ഥതയിലുള്ള പതിനഞ്ച് നോമ്പും അതിനോടനുബന്ധിച്ചുള്ള ശുനോയോ പെരുന്നാളും സഭ ഭക്ത്യാദരപൂർവ്വം കൊണ്ടാടി. ലോകത്തിന് രക്ഷകനെ പ്രദാനം ചെയ്ത മാനവകുലത്തിന്റെ മദ്ധ്യസ്ഥയായ പരി. ദൈവമാതാവിന്റെ മദ്ധ്യസ്ഥ ഏവർക്കും തുണയാവട്ടെ.

രക്ഷകന്റെ സ്തീബായുടെ മഹത്വം ലോകം ദർശിച്ചതിന്റെ അനുസ്മരണ നിലനിർത്തി സെപ്റ്റംബർ മാസം 14-ാം തീയതി “സ്തീബാ പെരുന്നാൾ” സഭ ആചരിക്കുന്നു.

അഖില മലങ്കര മർത്തമറിയം സമാജത്തിന്റെ ആഭിമുഖ്യത്തിൽ നടത്തപ്പെടുന്ന “വനിതാദിനം” ഭദ്രാസന തലത്തിൽ 2016 ആഗസ്റ്റ് മാസം 15-ാം തീയതി പുത്തൻകാവ് സെന്റ് മേരീസ് കത്തീഡ്രലിൽ വച്ച് അഭി. ഇടവക മെത്രാപ്പോലീത്തായുടെ അദ്ധ്യക്ഷതയിൽ ആഘോഷിച്ചു.

2016 ജൂലൈ മാസം 16 മുതൽ ആഗസ്റ്റ് മാസം 15-ാം തീയതി വരെ സുവിശേഷവായനാചരണ മാസമായി ക്രമീകരിച്ച് 4 സുവിശേഷങ്ങൾ ദിവസവും 3 അദ്ധ്യായം വീതം വായിച്ച് സുവിശേഷത്തിന്റെ 89 അദ്ധ്യായങ്ങളും ധ്യാനാത്മകമായി ഉൾക്കൊള്ളുവാൻ നിർദ്ദേശിച്ചുകൊണ്ടുള്ള അഭി. ഇടവക മെത്രാപ്പോലീത്താ തിരുമനസ്സിന്റെ കല്പന ഭദ്രാസന തലത്തിൽ അർത്ഥവത്തായി ആചരിച്ചു.

ചെങ്ങന്നൂർ ഭദ്രാസനത്തിന്റെ 31-ാം മത് വാർഷിക പൊതുയോഗം 2016 ആഗസ്റ്റ് മാസം 20-ാം തീയതി രാവിലെ 10 മണിക്ക് ബഥേൽ അരമനയിൽ അഭി. ഇടവക മെത്രാപ്പോലീത്താ തിരുമനസ്സിന്റെ അദ്ധ്യക്ഷതയിൽ ചേരുന്നു. ബഹു. വികാരിമാരും ഭദ്രാസന പ്രതിനിധികളും യോഗത്തിൽ പങ്കെടുക്കേണ്ടതാണ്.

യോർദ്ദാൻപുരം മാർ ഗ്രീഗോറിയോസ് പള്ളി വികാരി ബഹു. പി. സി. തോമസ് അച്ചന്റെ പ്രിയ മാതാവ് അന്നമ്മ ചാക്കോ 2016 ജൂലൈ മാസം 20-ാം തീയതിയും, തോട്ടപ്പുഴ മാർ ഗ്രീഗോറിയോസ് ഇടവക വികാരി ബഹു. വിമൽ മാമ്മൻ ചെറിയാൻ അച്ചന്റെ മാതാവ് ലില്ലി ചെറിയാൻ 2016 ആഗസ്റ്റ്

പ്രതിഭാ പുരസ്കാരം



ചെങ്ങന്നൂർ സെന്റ് ഇഗ്നേഷ്യസ് ഓർത്തഡോക്സ് കത്തീഡ്രലിൽ യുവജന പ്രസ്ഥാനത്തിന്റെ ആഭിമുഖ്യത്തിൽ പ്രതിഭാ പുരസ്കാരവും പരിപാലനം ജീവകാരുണ്യ പദ്ധതിയുടെ ഉദ്ഘാടനവും നടത്തി. വികാരി ഫാ. മാത്യു ഏബ്രഹാം കാരയ്ക്കലിന്റെ അദ്ധ്യക്ഷതയിൽ കൂടിയ യോഗത്തിൽ ജസ്റ്റിൻ റോണി ജോസഫ് ഉദ്ഘാടനം ചെയ്തു. ഫാ. പി. വി. ജോൺ, ഫാ. ജേക്കബ് മാത്യു, ജോസ് മാത്യു, ലിന്റോ എന്നിവർ പ്രസംഗിച്ചു. 10, 12 ക്ലാസ്സുകളിൽ ഉന്നത വിജയം കരസ്ഥമാക്കിയവരെ ചടങ്ങിൽ ആദരിച്ചു.

പച്ചയായ പുൽപ്പുറം

ഉദ്യാനം ഒരുക്കുന്നവരുടെ ഒരു മോഹമാണ് ഒരു പുൽത്തകിടി. കണ്ണിനും മനസ്സിനും കുളിർമ്മ നൽകുന്നതോടൊപ്പം അന്തരീക്ഷം ശുദ്ധീകരിക്കാനും പരിസ്ഥിതി സംരക്ഷണത്തിനും താപനില കുറയ്ക്കുന്നതിനും പുൽത്തകിടി സഹായിക്കും. ഉദ്യാനത്തിന്റെ ഭംഗി കൂട്ടുകയും ചെയ്യും. പുൽത്തകിടി നിർമ്മിക്കുവാൻ പ്രയാസമുള്ള കാര്യമല്ല. എന്നാൽ ഭംഗിയായി നിലനിർത്തുവാൻ അല്പം ബുദ്ധിമുട്ടുള്ള കാര്യമാണ്.

എല്ലാ പുല്ലിനങ്ങൾക്കും നല്ല സൂര്യപ്രകാശവും നീർവാർച്ചയുമുള്ള സ്ഥലം ആവശ്യമാണ്. കളകളാണ് പ്രധാന പ്രശ്നം. കള വിത്തുകൾ മണ്ണിൽ നിന്നും മുളയ്ക്കുന്നത് കൂടാതെ കാറ്റിൽ പറന്നു വന്ന് പുൽത്തകിടിയിൽ വീണ് മുളയ്ക്കുകയും ചെയ്യുന്നു. പുൽത്തകിടി ചെയ്യുവാൻ ഉദ്ദേശിക്കുന്ന സ്ഥലം മാർച്ച് ഏപ്രിൽ മാസങ്ങളിൽ ആഴത്തിൽ കിളച്ച് ദിവസവും നനയ്ക്കണം. മണ്ണിലുള്ള കളകളുടെ വിത്തുകൾ മുളച്ചുപൊങ്ങുവാൻ ഇത് സഹായിക്കും. മുളയ്ക്കുന്നവ നീക്കം ചെയ്യണം. രണ്ടോ മൂന്നോ തവണ ഇങ്ങനെ കളകൾ നീക്കം ചെയ്താൽ ഒരു പരിധിവരെ കളകൾ കുറയ്ക്കാം. വേപ്പിൻ പിണ്ണാക്കും, എല്ലുപൊടിയും വിതറി വീണ്ടും മണ്ണ് കൊത്തി ഇളക്കി നിലം തല്ലി ഒതുക്കി ഉറപ്പിക്കണം. കാലിവളം (ചാണകം) ഉപയോഗിക്കരുത്. കാരണം ചാണകത്തിൽ ധാരാളം കളകളുടെ വിത്തുകൾ കാണും.

പുൽത്തകിടി നിർമ്മാണത്തിന് പലതരം പുല്ലുകൾ ലഭ്യമാണ്. കാർപ്പറ്റ് ഗ്രാസ് എന്ന് പൊതുവായി അറിയപ്പെടുന്ന കൊറിയൻ, മെക്സിക്കൻ, കെനിയൻ എന്നിവ ഇലകളുടെ വീതിയിലുള്ള ചെറിയ വ്യത്യാസങ്ങളെ ഉള്ളൂ. ഇലകളുടെ വലിപ്പക്കുറവ് പുൽത്തകിടിക്ക് മാറ്റ് കൂട്ടും. വൃക്ഷങ്ങളുടെ നിഴൽ ഉള്ള സ്ഥലത്ത് പുല്ല് വളർന്ന് അഭംഗിളളവാക്കും.

നടീൽ വസ്തുക്കൾ നേഴ്സറികളിൽ നിന്നും സാധാരണ ചരുശ അടിക്കണക്കിനാണ് ലഭിക്കുന്നത്. ഇതിന് സോഡ് (Sod) എന്നും പറയും. അത്യാ

വശ്യ അവസരത്തിൽ സോഡ് അങ്ങനെതന്നെ ഒരുക്കി ഇട്ടിയിരിക്കുന്ന സ്ഥലത്ത് പതിച്ചാൽ ഒരു ദിവസം കൊണ്ട് പുൽത്തകിടി തയ്യാറാക്കാം. എന്നാൽ വളക്കൂറുള്ള മണ്ണിൽ സോഡ് മുകളിലേക്ക് വളർന്ന് മുഴച്ച് നിൽക്കാൻ ഇടയുണ്ട്.

ചുരുങ്ങിയ ചിലവുകൊണ്ട് മഴക്കാലാരംഭത്തിൽ സാവകാശം പുല്ത്തകിടി നിർമ്മിക്കുന്നതാണ് നല്ലത്. അതിന് സോഡ് വെള്ളത്തിൽ കുതിർത്ത് വേർപെടുത്തണം. ഇങ്ങനെ വേർപെടുത്തുന്ന വേരോടു കൂടിയ നടീൽ വസ്തു ഒരുക്കിയിട്ടിരിക്കുന്ന സ്ഥലത്ത് 8-10 സെ.മീ അകലത്തിൽ ചെറു കുഴികുത്തി ഉറപ്പിച്ച് വയ്ക്കണം. ഈ രീതിക്ക് നടീൽ വസ്തു കുറച്ച് മതി. 5-6 മാസം കൊണ്ട് പുൽത്തകിടി ഭംഗിയായി രൂപപ്പെടും. കുറച്ച് നടീൽ വസ്തു വാങ്ങി വളർത്തിയും പുല്ത്തകിടി നിർമ്മിക്കാം.

സോഡ് തീരെ ചെറിയ കഷണങ്ങളായി മുറിച്ച് ചെളിയുമായി കൂട്ടികലർത്തി കുഴമ്പു രൂപത്തിലാക്കി തറയിൽ മെഴുകുന്ന രീതിയുമുണ്ട്. ഇതും മറ്റൊരു ചിലവ് കുറഞ്ഞ രീതിയാണ്. വിത്ത് ഉപയോഗിച്ച് പുൽത്തകിടി നിർമ്മിക്കുന്നവരും ഉണ്ട്. മിതമായ രീതിയിൽ ജലസേചനവും കളകൾ നീക്കം ചെയ്യാനും ശ്രദ്ധിക്കുമെങ്കിൽ മനോഹരമായ പച്ചയായ പുൽപ്പുറം നിർമ്മിക്കാം. വളർച്ച ത്വരിതപ്പെടുത്താനും നല്ല പച്ചപ്പു ലഭിക്കാനും 19-19-19 ഒരു ലിറ്റർ വെള്ളത്തിൽ 5 ഗ്രാം കണക്കിന് ആഴ്ചയിൽ ഒരിക്കൽ തളിക്കാവുന്നതാണ്.

ചിതലും ഉറുമ്പുമാണ് പ്രധാന ശത്രു. മഞ്ഞൾപൊടി വിതറി ഇവയെ ഒരു പരിധിവരെ നിയന്ത്രിക്കാം. ക്ലോസിക് 20 പോലെ ഉള്ള കീടനാശിനികൾ കിണർ അടുത്തില്ലാത്തവർ ലേബലിൽ കാണുന്ന അളവനുസരിച്ച് അത്യാവശ്യമെങ്കിൽ മാത്രം ഉപയോഗിക്കുക. വീടുകൾത്തോറും കയറി ഇറങ്ങി ഉദ്യാനം ഒരുക്കുന്നവരെയും നടീൽ വസ്തുക്കൾ വിൽക്കുന്നവരെയും സൂക്ഷിക്കുക.



സണ്ടേസ്കൂൾ സഹപ്രവർത്തകരേ,

വാർഷിക പരീക്ഷയിൽ പങ്കെടുക്കേണ്ട വിദ്യാർത്ഥികൾ ആപ്ലിക്കേഷൻ ഫോം പൂരിപ്പിച്ച് ബന്ധപ്പെട്ടവരുടെ ഒപ്പ് രേഖപ്പെടുത്തി അതതു ഡിസ്ട്രിക്ട് ഇൻസ്പെക്ടർമാർ വശം എത്തിച്ചു കൊടുക്കേണ്ടതാണ്. 12-ാം ക്ലാസിന്റെ പരീക്ഷ എഴുതുന്നവരുടെ ഫോം പ്രഥമാദ്ധ്യാപകർ ശ്രദ്ധാപൂർവ്വം മൂന്ന് സംഗതികൾ രേഖപ്പെടുത്തേണം. അതിന്റെ രേഖകൾ യൂണിറ്റ് തലത്തിൽ പ്രത്യേകം രേഖപ്പെടുത്തിയത് ഭദ്രാസന ഡയറക്ടറെ ബോധ്യപ്പെടുത്തേണ്ടതുമാണ്.

ഓറിയന്റേഷൻ ക്ലാസ്

ആഗസ്റ്റ് രണ്ടാം തീയതി ചൊവ്വാഴ്ച ബഥേൽ അരമന ഹാളിൽ വച്ച് ഭദ്രാസനതലത്തിൽ ഓറിയന്റേഷൻ ക്ലാസ് നടത്തപ്പെട്ടു. ഭദ്രാസന വൈസ് പ്രസിഡന്റ് ബഹു. മാത്യു വർഗ്ഗീസ്ച്ചൻ ക്ലാസ് നടത്തിപ്പ് സംബന്ധിച്ച് വിശദമായി ബോധവൽക്കരണം നടത്തി. അതിനു ശേഷം ശ്രീ. എബി അലക്സാണ്ടർ, ശ്രീ മ. തി. ലിനു എബി പുത്തൻകാവ് എന്നിവർ വിദ്യാർത്ഥികൾക്ക് ക്ലാസുകൾ നയിച്ചു. 153 വിദ്യാർത്ഥികൾ പങ്കെടുത്തതു കൂടാതെ 11, 12 ക്ലാസുകളിൽ പഠിപ്പിക്കുന്ന 18 അദ്ധ്യാപകരും നിർദ്ദേശപ്രകാരം സംബന്ധിച്ചു. എല്ലാ വികാരിമാർക്കും പ്രഥമാദ്ധ്യാപകർക്കും ക്ലാസുകളേക്കുറിച്ച് അറിയിപ്പ് ഭദ്രാസന തലത്തിൽ നിന്നും അയച്ചിരുന്നു.

വാർഷികപൊതുയോഗം

2015-16 വർഷത്തെ വാർഷിക പൊതുയോഗം ആഗസ്റ്റ് മാസം 24-ാം തീയതി ബുധനാഴ്ച 2 മണി മുതൽ ബഥേൽ അരമന ഹാളിൽ വച്ച് അഭിവന്ദ്യ തോമസ് മാർ അത്താനാസിയോസ് തിരുമേനിയുടെ അദ്ധ്യക്ഷതയിൽ നടത്തപ്പെടുന്നതാണ്. എല്ലാ പ്രഥമാദ്ധ്യാപകരും പങ്കെടുക്കുകയും, ഭദ്രാസന സോൺ തലത്തിൽ പാഠ്യ പാഠ്യേതര വിഷയങ്ങളിൽ ഒന്നും രണ്ടും സ്ഥാനം ലഭിച്ചവർക്ക് സമ്മാനങ്ങൾ നൽകുന്നതുമാണ്. വിദ്യാർത്ഥികളെ നിർബന്ധമായും പങ്കെടുപ്പിക്കുവാൻ പ്രഥമാദ്ധ്യാപകർ

ശ്രദ്ധിക്കണം. പങ്കെടുക്കാത്ത വിദ്യാർത്ഥികൾക്ക് സമ്മാനം കൊടുക്കുന്നതല്ല.

സഹപാഠ്യമത്സരം

യൂണിറ്റുതലം മുതൽ നടത്തപ്പെടുന്ന മത്സരങ്ങളിൽ ജഡ്ജസ്സ് കുറ്റമറ്റതാകുവാനും, സോൺ തലത്തിൽ വരെ എത്തി സമ്മാനങ്ങൾ വാങ്ങുവാനും തക്കവണ്ണം കഴിവുള്ളവരെ പഠിപ്പിക്കുകയും തെരഞ്ഞെടുക്കുകയും ചെയ്യുന്ന തരത്തിൽ ജഡ്ജസ്സിനെ ക്രമീകരിയ്ക്കേണ്ടതുമാണ്.

കൗൺസിലിനുവേണ്ടി,
വർഗീസ് കാവുപുറം (ഡയറക്ടർ)

വാങ്ങിപ്പ് പെരുന്നാൾ

കുട്ടമ്പേരൂർ സെന്റ് മേരസ് ഓർത്തഡോക്സ് ഇടവകയിൽ വി. ദൈവമാതാവിന്റെ വാങ്ങിപ്പ് പെരുന്നാളും സ്വാതന്ത്ര്യ ദിനാഘോഷവും കൂടുംബ സംഗമവും നടന്നു. കൂടുംബസംഗമത്തിന് ഡോ. വർഗീസ് പുനൂസ് നേതൃത്വം നൽകി. വിവിധ ആത്മീയ സംഘടനകളുടെ നേതൃത്വത്തിൽ വിവിധ കലാപരിപാടികളും വിവിധ സ്റ്റാളുകളും പ്രവർത്തിച്ചു. പരിപാടികൾക്ക് ഫാ. ഏബ്രഹാം കോശി കുന്നുംപുറത്ത്, ട്രസ്റ്റി സി. എം. ശാമുവേൽ, സെക്രട്ടറി യോഹന്നാൻ ചാക്കോ എന്നിവർ നേതൃത്വം നൽകി.

സംസ്ഥാന സർക്കാർ ടൂറിസം വകുപ്പ്
ജില്ലാ ടൂറിസം പ്രമോഷൻ കാൺസിൽ, ആലപ്പുഴ



ഇടക്കടവ് ടൂറിസം പദ്ധതി PAMPA RIVER SIDE PARK

"പമ്പ നദീതീരത്ത് പ്രകൃതിരമണീയതയിൽ ഒരു വിനോദ കേന്ദ്രം"

Kids Play Zone | Boating | Food Court
Entertainment Programmes
Get-together | Other Activities

കലാരംഗത്ത് മികവ് തെളിയിച്ച പ്രതിഭകൾക്ക് കലാപരിപാടികൾ അവതരിപ്പിക്കുന്നതിനുള്ള അവസരം

Working Time - 10 am to 8 pm

Boating Time - 10 am to 6 pm

Helpline: +91 9447265060

ഘണ്ടനൂർ - പാണ്ടനാട് - പരുമല റോഡിൽ പാണ്ടനാട് വിലുങ്ക് ആഫീസിനു സമീപം

